

आसान हज

लेखक

मौलांना मो० मंजूर नोमानी

(रह०)

दो शब्द

بِسُم اللهِ الرَّحُمْنِ الرَّحِيم

बिरिमल्ला हिर्रहमानिर्रहीम

'आसान हज" वालिदे मोहतरम हज़रत मौलाना मु० मंजूर नोमानी की हज से मुताल्लिक

बहुत मकबूल व मशहूर किताब है। इस किताब

के उर्द् ज़बान में अब तक 33 एडीशन शाय हो चुके हैं।

1983 में यह हिन्दी जबान में भी शाय

हुई थी। लेकिन तर्जूमे की ज़बान कठिन होने

के कारण इसको वह मकबूलियत हासिल न हो सकी जो उर्दू को हासिल है। इधर कई साल से लोगों का बेहद इसरार है कि इसका

आसान हिन्दी एडीशन शाय किया जाए। लेकिन इदारा कुछ ऐसे कामों में मसरूफ था कि यह

फ़रमाइश पूरी न की जा सकी। अब अल्लाह का शुक्र है कि इदारे ने

अपनी तमाम किताबों को हिन्दी में शाय करने का काम शुरू कर दिया है। "इन्सानियत जिन्दा है" और "इस्लाम क्या है" के बाद अब

"आसान हज" का हिन्दी एडीशन पेश है। दुआ है कि अल्लाह तआ़ला उर्दू की तरह

इसके हिन्दी एडीशन को भी मकबूलियत अता फ्रमाए, और इस किताब से अपने ज्यादा से

ज्यादा बन्दों को फ़ायदा पहुंचाए।

आखिर में उन तमाम भाईयों से जो हज के दिनों में इस किताब से फायदा उठाएं दरखास्त है कि वह इस किताब के मोहतरम लेखक और इस आजिज़ नाशिर (प्रकाशक) के लिए भी दुनिया और आखिरत में भलाई की दुआ फ्रमाएं। इन्शाअल्लाह अल्लाह तआला आपको इसका बेहतर से बेहतर बदला अता फ्रमाएगा।

> मुहम्मद हस्सान नोमानी 20-3-1991 ई०

ज्यादा बन्दों को फायदा पहुंचाए। आखिर में उन तमाम भाईयों से जो हज के दिनों में इस किताब से फायदा उठाएं दरखास्त है कि वह इस किताब के मोहतरम लेखक और इस आजिज नाशिर (प्रकाशक) के लिए भी दुनिया और आख़िरत में भलाई की दुआ फ़रमाएं। इन्शाअल्लाह अल्लाह तआला आपको इसका बेहतर से बेहतर बदला अता

फरमाएगा। मुहम्मद हस्सान नोमानी 20-3-1991 ई०

तआरूफ

باسمة سببحانة حَمُداًوَّسَلاماً

हज व ज़ियारत के मुतअल्लिक उर्दू में अब बे गिन्ती किताबें शाये हो चुकी हैं, लेकिन इस आजिज़ की मुस्तब की हुई किताब ''आप हज कैसे करें'

जो अब से लगभग 42 साल पहले लिखी

गई थी अपनी इस ख़ुसूसियत में आज भी मुमताज़ और सब से अलग है कि इसके पढ़ने से दिल में वह सोज़ व गुदाज़ और आशिकाना

जज़बा भी पैदा होता है जो हज की रुह और जान है, और हज व ज़ियारत के मुतअल्लिक जरूरी मसायल और आदाब भी मालूम हो जाते हैं, और इसकी रहनुमाई में हज करने वाले को बिलकुल ऐसा मालूम होता है कि कोई राह व मंजिल का जानने वाला और बाखुदा रहनुमा हाथ पकड़े मसनून तरीके पर हज करा रहा हो और हर मौके पर बताता चल रहा हो कि यहां यह करो और यहां यह पढ़ो, यह कहो।

इस किताब "आप हज कैसे करें" की इशाअत के बाद ख़ुद भी महसूस किया और दूसरों ने भी बताया कि बहुत से भाइयों के लिये एक ऐसी किताब की भी ज़रूरत है जो इसी ढंग पर लिखी जाय लेकिन वह इससे छोटी हो और उसकी ज़बान और ज़्यादा आसान हो जिसको बहुत कम पढ़े लिखे भी पढ़ सकें। यह किताब "आसान हज" अबसे

लग-भग चालीस साल पहले इसी मक्सद से लिखी गई थी, अल-हम्दु लिल्लाह उस वक्त

से अब तक हर साल हज़ारों हाजी इसकी रहनुमाई में हज करते हैं, उनका आम एहसास यही मालुम हुआ कि इसको उन्होंने हज व ज़ियारत के लिए बेहतरीन रहनुमा और

मुअल्लिम पाया। इस नाचीज़ की इजाज़त से अंग्रेज़ी, गुजराती और हिन्दी में इसका तर्जुमा भी शाय हो चुका है। इस साल सन 1410 हिजरी मुताबिक सन

1990 ईसवीं में नाचीज़ ने इसपर एक बार

फिर नज़रे सानी की और कुछ जगहों पर कुछ तरमीमात व इस्लाहात भी की हैं, अल्लाह तआला इसको और ज़्यादा क़ुबूलियत अता फरमाए और अपने बन्दों को इसके ज़रिये ज़्यादा से ज़्यादा नफ़ा पहुंचाए और मुझ गुनहगार बन्दे के लिए मग़फ़िरत का वसीला बनाये—आमीन

> मो० मंज़ूर नोमानी अफ़ल्लाहु अन्हु

रमज़ान, सन 1410 हिजरी लखनऊ

লম্বন্ড _ हज को जाने वाले हर भाई की सेवा में

بِسُمِ اللهِ الرَّحُمٰنِ الرَّحِيم

(बिरिमल्ला हिर्रहमानिर्रहीम)

यकीनन अल्लाह तआला ने आप पर यह बड़ा इनआम फरमाया कि हज व ज़ियारत का इरादा और शौक आपके दिल मे पैदा किया, उसी करीम कारसाज़ से दुआ है कि वह आपको, ऐसा हज नसीब फरमाये जिसका बदला जन्नत और उसकी खुशी हो और जिसके बाद आप बिलकुल पाक—साफ़ होके लौटें और अल्लाह व रसूल के साथ आपको सच्चा ईमानी सम्बन्ध व तअ़ल्लुक नसीब हो।

नियत

आशा है कि आपकी नियत अल्लाह के फ़ज़ल से बिलकुल सही और ख़ालिस होगी परन्तु मेरे भाई! शैतान हम इन्सानों का बड़ा मक्कार और धोकेबाज़ दुश्मन है, वह हमारे नेक अमल और हर इबादत को ख़राब व बरबाद करने की ऐसी-ऐसी छुपी हुई और बारीक कोशिशें करता रहता है जिनका हमें पता भी नहीं चलता, विशेष रूप से हज चूंकि बहुत ही आला दर्जे (उच्च कोटि) का नेक अमल है और उससे बन्दे के दीन (धर्म) में और उसके दर्जी में बहुत तरिक्याँ होती हैं,

और यदि वह ठीक तरह से अदा हो जाय तो उससे सारे गुनाह माफ् हो जाते हैं, इसलिए शैतान उसे खराब और बरबाद करने की बड़ी गहरी कोशिशें करता है। इस सम्बन्ध में उसकी सबसे पहली कोशिश यह होती है कि किसी प्रकार बन्दे की नियत को खराब करदे, तो मेरे भाई ! शैतान की इस शरारत से होशियार रहना और अपनी नियत और अपने दिल की बराबर देख-भाल करते रहना। शैतान आपके दिल में इस प्रकार के विचार डालने की कोशिश करेगा कि हज करने से लोग हमें बहुत अच्छा और नेक समझने लगेंगे, हमारा आदर अधिक करने लगेंगे, हमारी बात का विश्वास बढ़ जायगा, कभी-कभी वह यह

बहकावा देगा कि चलो मक्का शरीफ देखेंगे, मदीना शरीफ आदि देखेंगे। आप इनमें से किसी चीज को भी अपने इस सफ़र का मक्सद और उद्देश्य न समझें और इन सब बातों को अपने दिल से निकाल कर बस अल्लाह के आदेश का पालन, उसके फर्ज की आदायगी, और उसकी ख़ुशी और आख़िरत के सवाब को अपना असल मक्सद व मतलब बनायें, और सफर शुरू करने से पहले और रवानगी के बाद रास्ते में अपनी नियत और अपने दिल की शैतान के भुलावे व बहकावे से बराबर हिफाजत करते रहें अगर ख़ुदा न करे शैतान नियत खराब करने में सफल हो गया तो सारी मेहनत और सारा अमल बरबाद हो

जायगा, हर अमल के कुबूल होने की पहली शर्त नियत का सही होना है।

कहने का मतलब यह है कि इसकी पूरी कोशिश करें कि इस यात्रा से आपकी गरज यह हो कि अल्लाह के आदेश को पूरा करके आप उसको राजी करें और उसके अज़ाब से छुटकारा और वह सवाब प्राप्त कर सकें जिसका वादा हज करने वालों के लिये कुरान शरीफ और हदीस शरीफ में किया गया है। नियत के सही होने के लिये और शैतानी बहकावे से दिल की सुरक्षा के लिये आप अल्लाह तआला से दुआ भी करते रहें, यदि अल्लाह का फ़ज़्ल शामिले हाल हो तो फिर शैतान कुछ नहीं बिगाड़ सकता।

जाने से पूर्व हज की असल तय्यारी

आपको और हज को जाने वाले हर

मुसलमान भाई को मेरी दूसरी खास सलाह यह है कि हज के लिए जाने से पूर्व अगर ज्यादा नहीं तो कम से कम सप्ताह दो सप्ताह किसी ऐसे दीनी माहौल में अवश्य गुज़ारें, जहाँ रहने से अल्लाह से ताल्लुक और उसकी मोहब्बत बढे, उसकी याद तथा उसकी इबादत का शौक तरक्की करे, और दुनिया की चिन्ताओं में कमी और आख़िरत की चिन्ता अधिक हो। यह चीजें अल्लाह के सच्चे और अच्छे बन्दों के साथ में रहने से पैदा होजाती हैं-और उसकी एक आसान और बहुत मुफ़ीद सूरत मेरे इल्म

व तजुर्बे के अनुसार यह है कि एक दो सप्ताह किसी ऐसी तबलीगी जमाअत के साथ भी गुज़ारें जो ख़ास तौर से हाजियों में काम करने के लिये निकली हुई हो और जिसके तालीमी प्रोग्राम में हज के आदाब और उसका तरीका सीखने-सिखाने की भी खास व्यवस्था हो। जहाँ तक मुझे ज्ञात है हिन्द व पाक में बम्बई, दिल्ली और कराची जैसे शहरों में हाजियों की तालीम व तरबियत की ख़ास व्यवस्था तबलीगी जमाअत की ओर से की जाती है, और भी मुल्कों मं शायद अब यह कोशिश शुरू हो चुकि है। मेरा निवेदन केवल यह है कि अल्लाह के घर पर हाज़री से पहले अपने दिल को अल्लाह तआ़ला की मोहब्बत

और याद से आबाद करने के लिये कुछ न कुछ तदबीर आप अवश्य करें।

अगर आपने मेरे इस मशवरे के अनुसार कुछ समय जाने से पूर्व अल्लाह के किसी खास बन्दे के साथ में या किसी अच्छी तबलीगी जमाअंत के साथ गुज़ार लिया तो इनशाअल्लाह आप हज की खास बरकतें और लज्जतें प्राप्त करने के कांबिल बन जायेंगे, और अल्लाह ने चाहा तो आपको वह हज नसीब होगा जिसका बदला अल्लाह की खास मोहब्बत और जन्नत है।

अफ़सोस! आज कल लोग हज़ारों रुपये भी खर्च करते हैं ओर महीनों पहले से दुनिया भर की व्यवस्था भी करते हैं और अच्छा खासा समय भी इस सफर में लग जाता है, परन्तु अपने को हज के काबिल (योग्य) बनाने के लिये कुछ भी नहीं करते, हालांकि हज तो ऐसी ऊंची चीज़ है कि यदि वर्षों पूर्व से भी उसके काबिल बनने की तय्यारी की जाये तो कंम है।

सफर का जरूरी सामान

सफर के सामान के बारे में मेरी सलाह आपको और हज को जाने वाले हर भाई को यह है कि जहाँ तक हो सके कम से कम सामान साथ लीजिये, जो लोग समुन्द्री जहाज़ से सफ़र करें, उनके लिये भी मेरे नज़दीक बस यह चीज़ें काफी हैं।

पहनने वाले कपड़ों के 4 या 6 जोड़े, एक गर्म सुवेटर या गर्म कोट या सदरी (मक्का मुअज़्ज़मा में अगरचे सदी कम पड़ती है लेकिन मदीना तय्यिबा में कभी-कभी सख़्त सर्दी होती है) एक या दो तहबन्द, दो तौलिये, ओढ़ने की दो चादरें, इनके अलावा एहराम की दो चादरें , एक ऐसी जानमाज जिस पर नीचे की तरफ चमड़ा या रेगज़ीन या प्लास्टिक लगा हो। मौसम के मुताबिक एक बिस्तर जिसमें एक कम्बल भी होना चाहिये। लगभग एक मीटर चौड़ी और ढाई मीटर लम्बी प्लास्टिक की एक चटाई जिसको आप हर जगह बिछा सकें, या होलडाल जिससे यह काम लिया जा

^{1.}बेहतर यह है कि एहराम के 2 सेट लिये जायें।

सके। रस्सी की एक मज़बूत सी डोरी, थोड़ी सी स्तली, सुई, धागा, चाकू, उस्तरा या ब्लेड, कैंची, आइना, दो पलेटें, दो प्याले, दो चमचे, एक गिलास, एक छोटी सी पतीली, छोटा सा नाश्तेदान, एक ऐसा बक्स या बड़े किस्म का हैन्ड बैग जिसमें यह सब चीज़ें आसकें, एक छतरी, एक लोटा, एक टार्च, और एक छोटा सा बैग जो गले में लटकाया जा सके जिसमें पासपोर्ट और उस तरह के ज़रूरी कृगजात रखे जा सकें, क्योंकि अब चेकिंग बहुत ज्यादा होने लगी है इसलिये पासपोर्ट का हर वक्त साथ रहना जरूरी है। अच्छा यह है कि बनयाइन में इतनी बड़ी जेब लगवा लें जिसमें पासापेर्ट आ जाये।

अगर यह चीजें आपके साथ होंगी तो इनशाअललाह आपके सारे काम निकलते रहेंगे, और आपको वह परेशानियाँ भी न होंगी जो गैर जरूरी सामान साथ रखने की वजह से बहुत से लोगों को होती हैं। हिजाज़े मुक़दद्स में उहरने के जमाने में खाने पीने की चीज़ें साथ रखने की बिलकुल ज़रूरत नहीं, ज़रूरत की हर चीज़ अब हर जगह मिल जाती हैं, कीमतों में भी बहुत ज्यादा अंतर अब नहीं होता, बल्कि अब तो सऊदी अधिकारी खाने पीने की चीज़ें ले जाने की बिल्कूल इजाजत नहीं देते। इस मौके पर यह भी साफ बता देना बेहतर है कि जो चीजें ऊपर लिखी गई हैं वह भी सब की सब वहाँ मिलती हैं, लेकिन

सिर्फ इस ख्याल से यहाँ वह लिख दी गई हैं कि यहाँ से ले जाने की सूरत में वहाँ का एक एक लम्हा (क्षण) आमाल में गुज़रे न कि बाज़ारों में। और यह भी ख्याल रहे कि इन

बाज़ारा में। आर यह भा ख़्याल रह कि इन चीज़ों की ज़रूरत भी हक़ीकृत में उन लोगों को है जो एक ख़ास मेयार (स्तर) की आराम व राहत वाली ज़िन्दगी के आदी हो गये हैं,

और उन में तकलीफ़ें उठाने की हिम्मत नहीं है। लेकिन अललाह के जो बन्दे इस सफ़र को इष्क व मुजाहिदे का सफ़र समझ कर कुछ तक़लीफ़ें उठाने की हिम्मत करलें, उनके लिये इनमें भी बहुत सी चीज़ें गैर ज़रूरी हैं।

मेरे छोटे भाई हाजी महमूद हुसैन मरहूम

ने हज का सफ़र इस शान से किया था कि जो कुर्ता पाजामा पहने हुये थे चलते वक्त उसी के ऊपर से एक पाजामा, कुर्ता और पहन लिया था, (जो आगे चलकर शायद किसी साथी के सामान में रख दिया होगा) कुर्ते के ऊपर एक सदरी थी, इसके अलावा कपड़ों में बस एक दोतही और एक तहबन्द था, और यह दोनों चीज़ें काँधे पर डाल ली थीं, बर्तनों में बस एक टीन का लोटा था जो हाथ में रक्खा था।

सिर्फ यही था उनके हज के सफर का कुल सामान, समझने वाले समझ सकते हैं कि पूरे सफर में वह कितने हलके- फुलके और कितने फारिग और आज़ाद रहे होगें।

लेकिन ज़ाहिर है कि हर व्यक्ति ऐसा नहीं कर सकता, और हर एक को इसका मश्वरा भी नहीं दिया जा सकता, इसलिये असल मश्वरा हर हज का सफ़र करने वाले को इतना ही है कि जहाँ तक हो सके कम से कम सामान साथ लिया जाये।

सफ़र करने से पहले गुनाहों से पाकी

बन्दे को यूं तो हमेशा ही अपने गुनाहों स तोबा व इस्तिगफ़ार करते रहना चाहिये और

1. लेकिन यह ख़याल रहे कि मौसम गरमी का था।

इसी तरह अल्लाह के बन्दों के हुकूक के बोझ से भी अपने को हलका करने की कोशिश बराबर करते रहना चाहिये, लेकिन हज के लिये रवाना होने से पहले बहुत ही ख़ास तरीके से अपने गुनाहों से खुदा के सामने सच्ची तौबा और उससे माफ़ी और बख़शिश की दरख्वास्त करना चाहिये, और इसी तरह अगर कुछ बन्दों के हुकूक अपने जिम्मे हों, चाहे अपने घर वालों के, चाहे रिश्तेदारों के चाहे पड़ोसियों के, चाहे दूसरे लोगों के, तो रवाना होने से पहले ही उनका मामला भी पूरी फिक्र और कोशिश से साफ कर लेना चाहिये,मतलब यह है कि या तो वह हुकुक अदा कर दिये जायें या हकदारों से माफ्

कराये जायें, बहरहाल इसकी पूरी फ़िक्र और कोशिश की जाये कि आप हज के लिये ऐसे हाल में रवाना हों कि सच्ची तौबा व इस्तिगफ़ार के ज़रिये गुनाहों की गन्दगी और नापाकी से अपने को पाक—साफ कर चुके हों और अल्लाह के बन्दों के हुकूक का बोझ भी आपकी गरदन पर न हों।

रवानगी

जब घर से रवानगी का वक्त आय तो जहां तक हो सके पूरे इतमीनान के साथ दो रकआ़त नफ़ल नमाज़ आप अपने घर में पढ़ें और सलाम फेरने के बाद अल्लाह तआ़ला का श्रक्र अदा करें कि उसने ऐसे मुबारक काम की आपको तौफीक दी और उसके बाद दुआ करें, सफर में आसानी की और हर तरह की भलाई व सुकून की और गुनाहों से बचे रहने की और कुबूल होने वाला हज नसीब होने की दुआ खास तौर से और खूब दिल से मांगे।

इसके बाद घर वालों से रूख़सत होकर अल्लाह का नाम लेकर घर से चल दें, अब आपका सफ़र शुरु हो गया, सफ़र के इस जमाने में जिन बातों का आपको ख़ास तौर से ख्याल रखना चाहिये यह हैं:

नमाज़ और जमाअत का पूरा ख्याल रहे, जहाँ तक हो सके हर नमाज़ वक़्त पर और जमाअत से पढ़ी जाय, साथियों के साथ आपका बरताव (व्यवहार) मोहब्बत और ख़िदमत (सेवा) का हो, किसी से लड़ाई-झगड़ा न हो, किसी को आपसे तकलीफ़ न पहुंचे, गुनाह के कामों और गुनाह की बातों के अलावा बेकार और फुज़ूल बातों से भी अपनी हिफाज़त की जाय, आपके साथ जाने वालों में जो आपसे ज्यादा दीन के जानने वाले हों उनसे या अच्छी मौतबर किताबों की मदद से दीन सीखने का और जो आपसे कम जानने वाले हों, उनको सिखाने और बताने का सिलसिला बराबर जारी रखें, अल्लाह की याद और उसके जिक्र से भी गाफिल न हों।

मेरा ख़ुद भी तजुर्बा है और अनिगनत लोगों ने अपनी आप बीती सुनाई कि तबलीग़ी जमाअतों के साथ सफर के तजुर्बे ने हज के सफर को बहुत आसान भी बना दिया और बेकार व बेमाना बातों से बचना और हर वक्त अकेले या सब के साथ किसी न किसी अमल में मशगूल रहना भी इसी मश्क (अभ्यास) की बदौलत आसान हो गया, बहरहाल हज के सफर के दौरान ज़िक्र व दुआ तबलीग व दावत और तालीम व खिदमत जैसे आमाल में मशगूली का खास ख्याल करना चाहिये।

मीकात पर एहराम

सफ़र अगर पानी के जहाज़ से हो रहा है तो कई दिन जहाज़ चलने के बाद जब जद्दा का रास्ता एक या डेढ़ दिन का रह जाता है तो वह जगह आती है जहाँ से हिन्दुस्तानी

हाजी आम तौर से एहराम बांधते हैं, लेकिन यहाँ एहराम सिर्फ़ वही हाजी बांधते हैं, जो जददा उतर कर पहले मक्का मुअज्जमा जाने का इरादा रखते हैं चूंकि अब पानी के जहाज़ नहीं चलते और हज का सफ़र अब हवाई जहाज ही से होता है इस लिय हवाई जहाज़ में बैठने से पहले ही एहराम बांध लें क्यों कि जहाज में एहराम बांधना बहुत कठिन होता है और जगह की कमी के कारण दूसरों कों परेशानी होती है। बहरहाल जददा एयरपींट पहंचने से आधा घंटा पहले ही एहराम बांध लेना जरूरी है, और जिन लोगों का इरादा मक्का मुअज्जमा की हाजिरी से पहले मदीना तय्यबा हाजिर होने का हो उनके एहराम

बांधने का वक्त और मौका जब आयेगा जब वह मदीना तय्यवा से मक्का मुअज्ज़मा की तरफ़ रवाना होंगे। आप शायद पहले मक्का मुअज्जमा ही जायेंगे (समुन्द्री जहाज़ से सफ़र की सूरत में आपको जहाज़ ही में उसी मुक़ाम पर एहराम बांधना होगा, जहाज के उस खास मकाम पर पहुंचने से कई घंटे पहले से जहाज में उसकी चर्चा होने लगेगी, और जहाज के कप्तान की तरफ से एलान भी किया जायेगा, उस वक्त आप भी एहराम के लिये तैयार हो जायें बहुत से उलमा (विद्वानों) की यह तहकीक है कि दिन्दुस्तान, पाकिस्तान और बंगला देश से समुन्दरी जहाज़ों से सफ़र

करने वाले हाजी जद्दा पहुंचकर भी एहराम बांध सकते हैं, मुझे भी इससे इतिफाक है) आप के लिय बेहतर है कि आप अपनी क्यामगाह से रवाना होने से पहले अगर हजामत बनवाने का मौका मिल जाये तो हजामत बनवा लें, नाखून तरशवा लें, बग़ल वगैरह की सफ़ाई कर लें और खूब अच्छी तरह से गुस्ल करलें (याद रहे कि एहराम से पहले हजामत और बगल वगैरह की सफ़ाई और गुस्ल करना वाजिब नहीं है बल्कि मुस्तहब है, इसलिय अगर इन चीज़ों का मौक़ा न मिले तो सिर्फ वजू कर लिया जायें, एहराम के लिये सिर्फ वज़ू करना ज़रूरी है।)

हज और उमरा

एहराम बांधने का तरीका मालूम करने से पहले आप यह बात समझ लीजिये कि खास मक्का मुअज़्ज़मा पहुंचने के बाद जो इबादत अदा की जाती है वह एक तो हज है और इसके अलावा एक उमरा है उसको यूँ समझिये कि यह गोया छोटे किस्म का एक हज है, हज तो नमाज, जकात और रमजान के रोजों की तरह इसलाम के फुरायज़ और बुनयादी अरकान में से है, मगर उमरा फूर्ज़ नहीं है बल्कि सिर्फ़ स्त्रत है। इसी के साथ अब आप यह भी समझ लीजिये कि जो लोग हज को जाते हैं अगर उनका इरादा यह हो कि वह

मक्का मुअज़्ज़मा पहूंच कर हज से पहले कोई उमरा न करेंगे, बल्कि हज ही करेंगे तो हज की इस सूरत को "इफ़्राद" कहते हैं, और अगर उनका इरादा यह हो कि जाकर उमरा करेंगे, और फिर हज अदा करेंगे तो उसकी दो सूरतें हैं।

एक यह कि हज और उमरा दोनों के लिये एक ही एहराम बांधा जाय और एक ही एहराम बांधा जाय और एक ही एहराम से दोनों को अदा करने की नियत की जाय तो इसको "किरान" कहते हैं और अगर ऐसा किया जाय कि पहला एहराम सिर्फ उमरा के लिये बांधा जाय और वहाँ पहुंच कर उमरा अदा करके वह एहराम खुत्म

कर दिया जाय और फिर हजं के लिये मक्का मुअज्जमा ही में दोबारा एहराम बांधा जाय और उससे हज अदा किया जाय तो हज की इस सूरत को "तमत्तो" कहते हैं। अहनाफ़ (इमाम अबू हनीफ़ा के मानने वालों) के नज़दीक अगरचे अफ़ज़ल (सब से बेहतर) क़िरान की सूरत है लेकिन अकसर लोगों के लिये वह मुश्किल है क्योंकि उसमें मीकात पर जो एहराम बांध जाता है वह हज से फारिंग होने तक रहता है, और इत्ते दिनों तक एहराम की पाबंदियों का निभाना आस लोगों के लिये ही नहीं बल्कि बहुत से खास लोगों के लिये भी मुश्किल होता है कि न जानने की वजह से या

भूल-चूक से ऐसी बातें और ऐसी चीजें जाती हैं जो एहरान की इालत में नहीं होनी चाहिये और उनकी वजह से खराबी पैदा हो जाती है (और इफराद में भी यही मुश्किल है) इस लिये अकसर लोगों के लिए यही मुनासिब है कि वह तमत्तो वाली शक्ल इख़तियार करें, आपको भी मेरा मशवरा यही है। जब यह बात आपने समझ ली और जान ली तो अब सुनियः-आप जब एहराम बांधने का इरादा करें तो जैसा कि ऊपर अभी मैंने बतलाया कि आप नहा धोकर और मैल क्चैल और हर किस्म की गन्दगी से जिस्म को पाक साफ करके एहराम की एक चादर बांध लें और एक ओढ़ लें।

एहराम और उसका तरीका

एहराम द्रअस्ल उन चादरों के पहन लेने का नाम नहीं है, और न सिर्फ उस लिबास के पहन लेने से एहराम शुरू होता है बल्कि आपका एहरांम दरअस्ल उस वक्त शुरू होगा जब आप एहराम की दो रक्अतें पढ़ के हज या उमरा की नियत के साथ तलबियह पढ़ेंगे, और उसी वक्त से आप पर एहराम की पाबन्दियाँ लगेंगी।

अभी ऊपर लिख चुका हूं कि आपके लिये तमत्तो बेहतर है तो आप ऐसा करें कि जब एहराम का इरादा करें तो जैसाकि मैंने अभी ऊपर बतलाया कि आप नहा धोकर एक चादर बांध लें और एक ओढ़ लें और ख़ूब इतिमनान के साथ दो रक्अत नमाज़ पढ़ें, जस नमाज़ में एहराम की ओढ़ने वाली चादर सर से ओढ़े रक्खें और जैसे ही सलाम फेरें तो चादर को सर पर से उतार लें (यानी सर खोल लें) और सिर्फ़ उमरा की नियत करके किसी कृदर आवज़ के साथ तीन बार तलबियह पढ़ें। तलबियह यह है।

> لَيِّكَ اللَّهُمَّ لِيَّكُ لِيَّيْكَ لَا شَرِيْكَ لَكَ لِيَّكَ إِنَّ الْحَمُدَ وَالْنِعُمَةَ لَكَ وَالْمُلْكَ لَا شَرِيْكَ لَكَ لِكَ

लब्बैक अल्लाहुमा-म लब्बैक, लब्बैक ला शरीक

1. आपके लिये बेहतर है कि यह नमाज़ आप हवाई अड्डे पर जहाज़ की रवानगी से कुछ देर पहले पढ़ें। ल-क लब्बैक, इन्नल हम-द वन निअ म-त ल-क वल मुल्क, ला शरी-क लक।

इसका मतलब यह है कि "ऐ मेरे अल्लाह! मैं हाज़िर हूं, मैं तेरे हुज़ूर में हाज़िर हूं तेरा कोई शरीक व साझी नहीं, मैं हाज़िर हूं, सब तारीफ़ें तेरे ही लिये ज़ेबा हैं, और सारी नेमतें तेरी ही दी हुई हैं और हुकूमत व बादशाहत सिर्फ़ तेरी ही है, तेरा कोई शरीक व साझी नहीं।"

इस तलबियह को पहले ही खूब याद कर लेना चाहिये, और इसके माने मतलब को भी अच्छी तरह ख़्याल में बिठा लेना चाहिये। और यह समझ कर पढ़ना चाहिये कि मैं अल्लाह से अर्ज़ कर रहा हूं, और वह सुन रहा है।

एहराम की दो रकअतों पढ़कर और सलाम फेर कर जैसाकि ऊपर बतलाया गया है आप उमरे की नियत के साथ तलबियह पढ़ें, और अल्लाह तअ़ला से अर्ज़ करें कि मैं सिर्फ़ तुझे राज़ी (खुश) करने के लिये उमरे का एहराम बांधता हूं, तू मुझे सही तरीके पर उमरा करने की तौफ़ीक दे, और शैतान से और नफ्स की ब्राई से मेरी हिफ़ाज़त कर, और मेरा उमरा कुबूल फरमा। इसके अलावा और भी जो चाहें अच्छी दुआयें उस वक्त माँगें।

अब जब आपने उमरे की (या हज की) नियत करके तलबियह पढ़ लिया तो आप एहराम में दाख़िल हो गए, अब जब तक कि आप मक्का मुअज़्ज़मा पहुंच कर उमरा अदा न

करलें उस वक़्त तक कोई सिला कपड़ा नहीं पहन सकते, सर और चेहरा किसी वक़्त भी नहीं ढक सकते, ऐसा जूता भी नहीं पहन सकते जिससे पैर के पीछे की उभरी हुई हड्डी ढक जाय, हजामात नहीं बनवा सकते बल्कि जिस्म के किसी हिस्से का एक बाल भी नहीं तोड़ सकते, नाखून नहीं काट सकते, किसी किस्म की ख़ुश्बू नहीं लगा सकते, बीवी से हमबिस्तर नहीं हो सकते, और कोई ऐसी बात भी नहीं कर सकते जो इस ख्वाहिश (इच्छा) को उभारने वाली हो और जिससे

1. औरतों के लिये भी एहराम के यही अहकाम हैं, सिर्फ़ इतना फ़र्क़ है कि उनके लिये हुक्म है कि वह अपने आम कपड़े ही पहनें, और सर भी ढकें अलबत्ता चेहरा खुला रखें यानी (शेष अगले पन्ने पर) नफ्स को मज़ा मिलता हो, किसी जानवर का शिकार नहीं कर सकते, बल्कि अपने जिस्म या कपड़े पर चलती हुई जूं भी नहीं मार सकते।

यह सारी पाबंदियाँ आप पर उस वक्त तक रहेंगी जब तक कि मक्का मुअज्जमा पहुंच कर आप उमरे से फ़ारिंग होंगे (और जो लोग हज्जे किरान या इफराद का इरादा करेंगे, यानी इसी एहराम में उमरे के साथ हज की भी नियत करेंगे या सिफ हज ही की (पिछले पन्ने की शेष) एहराम की हालत में औरतों को भी चेहरे पर कोई कपड़ा नहीं डालना चाहिये, गैर मरदों का अगर कहीं सामना हो तो पखे जैसी किसी चीज की आड कर लेनी चाहिये, मगर इस तौर पर कि पंखा या कपड़ा चेहरे को न लगे।

नियत करेंगे, उनके लिये यह पाबंदियाँ हज से फारिंग होने तक रहेंगी)

हज और उमरा के सिलसिले का पहला अमल यही एहराम है, आप जिस वक्त अपने घर से चलें अगरचे उसी वक्त से आप हज के सफ़र में हैं लेकिन अभी तक आपने हज या उमरा के सिलसिले का कोई अमल नहीं किया था, अब एहराम बांध के आपने गोया उमरे का या हज का अमल शुरू कर दिया, हज व उमरे के लिये जाने वाला बन्दा एहराम बाध के और तलबियह पढ़ के उमरे के या हज के अमल में उसी तरह दाखिल हो जाता है जिस तरह नमाज पढ़ने वाला बन्दा नमाज़ की नियत करके और तकबीर तहरीमा कह के नमाज़ में दाख़िल हो जाता है, अब आपका फ़र्ज़ है कि एहराम की सारी पाबंदियों का ख्याल रखें एहराम की हालत में जिन बातों और जिन चीजों से मना किया गया है उनसे पुरी एहतियात रखें, किसी से लड़ाई झगड़ा बिल्कुल न करें, चाहे तेज़ी और गुस्से का कैसा ही मौक़ा आये मगर गुस्सा बिल्कुल न आने दें और तलबियह कसरत से पढ़ते रहें, खासकर उतरते वक्त, चढ़ते वक्त, हर नमाज़ के बाद सुबह शाम के वक्त।

जद्दा और वहां से मक्का मुअज़्ज़मा

खुदा ने चाहा तो आपका जहाज़ ख़ैर व आफ़ियत के साथ आपको जद्दा उतार देगा, वहाँ पहले कानूनी बातें पूरी होंगी। (जिसमें कई घन्टे लग सकते हैं) उसके बाद आप जद्दा से रवाना होकर बस एक डेढ़ घन्टे में इन्शाअल्लाह मक्का मुअज्जमा पहुंच जायेंगे,जब आपको अल्लाह का वह पाक शहर नज़र आने लगे और उसकी इमारतें कुछ दिखाई देने लगें तो आप अल्लाह तअला से दुआ करें।

"ऐ अल्लाह मुझे अपने इस मुक्द्दस (पाक) शहर में ईमान और ख़ैर व आफ़ियत के साथ पहूंचा, और इत्मिनान के साथ रहना नसीब फ़रमा, और इसका अदब करने की तौफ़ीक़ दे" फिर जब आपकी मोटर मक्का मुअज़्ज़मा

की आबादी में दाख़िल होने लगे, तो आप

फिर अल्लाह तआला से दुआ करें।

" ऐ अल्लाह, में तेरा बन्दा हूं, तेरा फर्ज़ अदा करने और तेरी रहमत का तालिब बनकर आया हूं, तू मेरे लिये अपनी रहमत के दरवाज़े खोल दे, और मेरा हज सही तरीक़े से अदा करादे, और इस शहर की खास बरकतें मुझे नसीब फरमा"।

यह बात आप याद रक्खें, कि यह दुआयें करना कोई फर्ज़ या वाजिब नहीं हैं, अगर आपने इस मौके पर यह दुआयें न कीं तब भी आपके हज या उमरे में कोई नुक़्स या कमी नहीं आयेगी, लेकिन इस तरह मौके—मौके से दुआयें करने से हज की नूरानियत और बरकत बहुत बढ़ जाती है।

पहला काम मस्जिद-ए-हराम की हाज़िरी और उमरा की अदायगी

मक्को मुअज़्ज़मा पहुंचने के बाद जहाँ तक हो सके आप जल्द से जल्द बैतुल्लाह शरीफ़ की ज़ियारत और उमरे का तवाफ़ करने के लिये मिस्जिदे हराम जायें (अगर वजू न हो तो वजू करलें क्योंकि तवाफ़ के लिये वजू ज़रूरी है।)

अगर आपको अल्लाह के किसी ऐसे बन्दे का साथ नसीब हो जाये जो हज व उमरे के मसाइल से अच्छी तरह वाकिफ हो, और इसका तरीका जानता हो (यानी पहले से इसका तजुर्बा भी रखता हो) तो आपके लिये यह बेहतर है कि आप उनको साथ लेकर मस्जिद-ए-हराम जायें और उनकी रहनुमाई में उनेरे का तवाफ और सई करें। इस मौक़े के लिये मस्जिद-ए-हराम के आदाब और तवाफ़ व सई के मृतअ़िलक कुछ ख़ास-ख़ास बातें भी मैं यहां लिखता हूं।

जब आप मस्जिद-ए-हराम में दाख़िल होने लगें तो दिल के पूरे अदब के साथ और बिस्मिल्लाह पढ़ के पहले दाहिना पाँव दरवाज़े के अन्दर रक्खें, और दरूद शरीफ़ के साथ वही दुआ पढ़ें जो हर मस्जिद में दाखिल होते वक़्त पढ़ी जाती है। और जो आपको

भी याद होगी।

اللهم اعفرلى دُنُوبِي وافتح لي أبواب رَحْمَتِك

अल्लाहुम्मिग्फ्रिर ली ज़ुनूबी, वफ्तह ली अब—वा ब रहमतिक।

ऐ अल्लाह मेरे गुनाह बख्श दे और मेरे लिये अपनी रहमत के दरवाज़े खोल दे।

फिर अन्दर पहुंच कर बैतुल्लाह शरीफ पर जब आपकी नज़र पड़े तो अल्लाह तअला से आप दुआ करें।

ऐ अल्लाह ! अपने इस पाक और मुबारक घर को और ज्यादा अजमत और बरकत दे और हज व उमरे के लिये लिये आने वाले तेरे बन्दों में से जो तेरे इस घर की पूरी-पूरी ताज़ीम (बड़ाई) करें तू उनके दर्ज़ बुलन्द कर, और यहां की खास बरकतें और रहमतें उनको नसीब फरमा! ऐ काबा के रब दुनिया और आखिरत की सब तकलीफ़ों और ब्री हालतों से मुझे अपनी पनाह में ले। इसके अलावा और भी जो चाहे उस वक्त

दुआ मागें, यह मौका दुआ की मकबूलियत के खास मौकों में से है, यह बात हमेशा के लिये याद रखें कि इस मौके पर और सारे हज में किसी मौके पर भी अरबी में दुआ मांगना बिल्कुल ज़रुरी नहीं है, मुअल्लिम लोग और उनके आदमी अरबी बिल्कुल न जानने वाले हाजियों को भी अरबी की जो लम्बी-लम्बी दुआयें हर मौके पर जिस तरह पढ़वाते हैं वह निहायत ग़लत तरीका है। ऐसे लोगों के लिये बेहतर और आसान यह है कि कुछ छोटी-छोटी दुआयें जो हुज़ूर सल्लल्लाहु अलैहि वसल्लम से साबित हैं वह माने व मतलब के साथ बस उन दुआओं को याद करलें और उन्ही को पढ़ा करें इनके अलावा जो दुआ मांगनी हो अल्लाह पाक से अपनी जबान में मांगें।

दुआ के मुतअ़िललक आपको यह बात बतलाना ज़रूरी थी इसलिये यहां लिख दी, अब तवाफ और सई के मुतअ़ल्लिक कुछ ज़रूरी—ज़रूरी बातें लिखता हूं।

तवाफ

मस्जिद-ए-हराम में पहुंचने के बाद सब से पहले आपको तवाफ करना होगा, आपको यह याद रखना चाहिये कि जहाज में आपने सिर्फ़ उमरे का एहराम बांधा है, और उमरे ही की नियत की है, इस लिय आपको उमरे ही का तवाफ़ करना है। उमरे का एहराम बांधते वक्त आपने तलबियह शुरू किया था और अब तक कसरत (अधिकता) से उसके पढ़ने का आपको हुक्म था, अब जब आप उमरे का तवाफ़ शुरू करेंगे तो तलबियह का वह सिलसिला ख़त्म हो जायेगा, उमरे का एहराम बांधने वालों का तलबियह तवाफ़ शुरू करने पर ख़त्म हो जाता है।

नया आदमी तवाफ़ किसी वाकिफ़ ही के साथ उसकी रहनूमाई (नेतृत्व) ही में कर सकता है, अगर अल्लाह तआला आपको किसी ऐसे बन्दे का साथ नसीब फ्रमाये जो तवाफ् का सही तरीका भी जानता हो और तजूर्बा भी रखता हो तो फिर तो बस उन्हीं की रहन्माई आपके लिये काफी होगी लेकिन अगर अपने तौर पर या मुअल्लिम साहब के आदमी की रहनुमाई में आप तवाफ़ करें तो इन बातों का ध्यान रक्खें।

तवाफ़ हजरे असवद के सामने शुरू किया

जाता है, और सात च्क्कर पूरे हो जाने पर एक तवाफ पूरा होता है।

तवाफ़ का तरीका

तवाफ़ का तरीका यह है कि जब तवाफ़ करने का इरादा हो तो हजरे असवद के सामने इस तरह खड़े हों कि अपना दाहिना मोंढा हजरे असवद के बायें किनारे की सीध में हो और पूरा हजरे असवद आपके दाहिनी त्तरफ़ हो, यहां खड़े होकर आप तवाफ़ की नियत करें, नियत अस्ल में तों दिल के इरादे का नाम है, लेकिन अच्छा है कि उस वक्त

1. यहां हजरें असवद के बायें किनारे से मुराद वह किनारा है जो आपके बाई तरफ़ हो। आप ज़बान से भी कहलें कि:-

ऐ अल्लाह! मैं तेरे हुक्म के मुताबिक तेरे इस पाक घर का तवाफ़ करना चाहता हूं , तू सही तरीक़ें से उसको अदा करादे और क़ुबूल करले।

यह नियत और दुआ करने के बाद आप जरा दाहिनी तरफ़ हट कर हजरे असवद के बिल्कुल सामने आ जायें कि हजरे असवद आपके चेहरे और सीने की सीध में हो, और नमाज़ की तरह दोनों हाथ कानों तक उठाके कहें।

بستم الله الله اكبر

बिस्मिल्लाहि अल्लाहु अकबर

फिर अगर मौका हो तो आगे बढ़के अदब

से हजरे असवद को चूमें, और अगर तवाफ़ करने वालों की भीड़ और परेशानी की वजह से हजरे असवद को चूमने का उस वक़्त मौका न हो तो आप सिर्फ़ इतना करें कि अपना दाहिना हाथ उसको लगाकर बस हाथ को चूम लें और अगर यह भी मुश्किल हो तो सिर्फ इतना ही काफी है कि हजरे असवद के मुकाबले मे जहाँ आप खड़े हैं वहीं से अपने दोनों हाथों की हथेलियाँ हजरे असवद की तरफ करके (इस तरह कि उस वक्त आपके हाथों की पुश्त आपके चेहरे की तरफ हो) बस अपनी हथेलियों ही को चूम लें, शरींअत में

^{1.} हाजियों कि आसानी के लिये हजरे असवद से मताफ़ के आख़िर तक फ़र्श पर कथ्यई रंग की (शेष अगले पनने पर)

यह भी ऐसा ही है जैसाकि खुद हजरे असवद का चूमना तो इनमें से जो सूरत भी हो सके आप उसी को करके तवाफ शुरू करदें।

एक तवाफ में खाना—ए—काबा के सात चक्कर लगाये जाते हैं, और तवाफ करने वाला हजरे असवद के सामने से चलकर जब फिर हजरे असवद के सामने पहुंचता है तो एक चक्कर पूरा होता है, इस तरह के सात चक्कर जब पूरे हो जायें तो एक तवाफ होता है।

हर चक्कर में जब हजरे असवद के सामने से गुज़रना हो तो अगर उसके चूमने का मौका मिले तो हर दफ़ा अदब से उसको चूम (शेष पिछले पन्ने का) एक पट्टी खींचीं गई है जब आप उस पर खड़े होंगे तो हजरे असवद के बिल्कुल मुक़ाबिल में होंगे।

के आगे बढ़ जायें, और अगर इसका मौका न हो तो अभी ऊपर जैसा कि बतलाया अपना दाहिना हाथ उस तक पहुंचाके उसी को चूम लिया जाय, या अपनी हथेलियाँ दूर से उसकी तरफ करके उनहीं को चूम लिया जाय, इसको "इस्तिलाम" कहते हैं, और इस्तिलाम की यह तीनों सूरतें हैं, मतलब यह है कि यह इस्तिलाम तवाफ के हर फेरे में किया जाता है, कुछ लोग हर फेरे में जब हजरे असवद के सामने पहुंचते हैं तो नमाज़ की तरह दोनों हाथ कानों तक उठाते हैं, यह सही नहीं है, इस तरह कानों तक हाथ सिर्फ तवाफ शुरू करते वक्त उठाये जाते हैं, आप इसका ख्याल रखें।

कुछ नादान लोग हजरे असवद तक पहुंचने

और उसको चूमने के लिये बड़ी ज़बरदस्ती और धींगा मुशती (धक्का मुक्की) करते हैं, अल्लाह के दूसरे बन्दों को धक्के तक दे देते हैं, ऐसा करना बड़ी सख्त बेअदबी और बड़े गुनाह की बात है, इस मामले में बड़ी एहतियात करनी चाहिये। आपका दिल हजरे असवद चूमने को खवाह कितना भी चाहे, लेकिन हरगिज ऐसा न हो कि अल्लाह के किसी बन्दे को तकलीफ पहुंचाकर आप हजरे असवद चूमने की कोशिश करें।

तवाफ़ की दुआयें

आम मुअल्लिम और उनके आदमी तवाफ

में हाजियों से जिस तेरह लम्बी दूआयें पढ़वाते हैं जिनको अकसर हाजी बिल्कुल नहीं समझते. बल्कि अरबी न जानने की वजह से ज्यादातर गलत सलत पढ़ते हैं, तो यह तरीका जैसा कि ऊपर लिख चुका हूं बहुत ग़लत है, और तवाफ़ को बिल्कुल बेलुत्फ़ (बे मज़ा) बना देने वाला है, अल्लाह व रसूल ने तवाफ़ के लिये कोई खास दुआ मुक्रिर नहीं की है, और खासकर यह लम्बी लम्बी दुआयें जो मुअल्लिम लोग पढ़वाते हैं आम किताबों में लिखी होती हैं उनका तो हुजूर सल्लल्लाहु अलैहे वसल्लम से तवाफ़ में पढ़ना साबित भी नहीं है, रसूलल्लाह (स०) से बहुत छोटी-छोटी यह दो दुआयें तवाफ में पढ़ना साबित है, आप इन दोनों को

याद करलें।

(1)

اللهُمَّ إِنِّى اَسُأَلُكَ الْعَفُو وَالْعَافِيُةَ فَيُ اللَّهُ لَيَا وَالْاَحْدَةِ

अल्लाहुम-म इन्नी अस-अलुकल अफ़-व वल-आफ़िय-त फ़िद्दुन्या वल-आख़िरह।

ऐ अल्लाह ! मैं तुझसे गुनाहों की माफी और आफ़ियत मांगता हूं दुनिया और आख़िरत में।

> رَبَّنَا اتِنَا فِيُ الدُّنْيِاحَسنَةً وَّ فِي الْأَخِرَةِ حَسنَةً وَّ قِنَاعَذَابَ الْنَّارُ

रब्बना आतिना फ़िद्दुन्या ह-स-न-तऊं व-फ़िल

आख़ि-र-ति- ह-स-न-तऊं-व किना अज़ाबन्नार।

ऐ परवरदिगार ! हमको दुनिया में भी अच्छी हालत नसीब फरमा और आख़िरत में भी, और हमको दोज़ख़ के अज़ाब से बचा।

यह दूसरी दुआ जिसको हुज़ूर (स०) तवाफ़ में (रुक्ने यमानी और हजरे असवद के बीच में) कसरत से पढ़ा करते थे, कुरआन शरीफ़ की एक आयत है।

कुरआन शरीफ़ में और हुज़ूर सल्लल्लाहु अलैहि वसल्लम की दूआओं में और भी छोटी छोटी ऐसी बहुत सी दूआयें हैं जो याद करने के लायक़ हैं और तवाफ़ में और दूसरे मौक़ों पर पढ़ने के लिये भी निहायत मुनासिब हैं, और बड़ी आसानी से याद हो सकती हैं, मैं उनमें से सिर्फ़ चार पाँच और यहाँ लिखे देता हूं , आप उनको याद करलें। (1)

اللهم عُشِيني بِرَحْمَتِكَ وَجَنَّبِنِي عَذَابِكَ

अल्लाहुम—म गृष्टिशनी बिरह—मति—क व—जन्निब्नी अजाब्बक।

ऐ अल्लाह ! मुझे अपनी रहमत से ढाँक लें और अपने अज़ाब से बचा दे।

(2)

يَاحَى يَا قَيُّومُ بِرَحُمْتِكَ أَسْتَغِيثُ

या हय्यु या फय्यूम, बि-रह-मति-क अस्तगीसु।

ऐ हमेशा ज़िन्दा रहने वाले और सबके थामने वाले ! बस तेरी रहमत से मैं मदद चाहता हूं। (3)

> لَا إِلَهُ إِلَّا أَنْتَ سُبُحَانَكَ إِنِّى كُنْتُ مِنَ الظَّالِمِيُن

ला इला–ह इल्ला अन त सुबहा–न–क इन्नी कुन्तु मिनज़–ज़ालिमीन।

ऐ अल्लाह! तेरे सिवा कोई माबूद नहीं, तू पाक है मैं ज़ालिमों और ख़ता वारों में से हूं। (4)

رَبِّ اغْفِرُوارُحَمُ وَأَنْتَ حَيْرُ الرَّاحِمِينَ

रिबंगिफ़र वरहम व अन त खैरुर्राहिमीन

परवरदिगार ! बख़्श दे और रहम फ़रमा, तू सबसे अव्छा रहम करने वाला है।

(5)

اللَّهُمَّ افْتَحُ لَنَاآبُوابَ رَحُمَتِكَ وَسَّهِلُ لَللَّهُمَّ افْتَحُ لَنَاآبُوابَ رَزُقِكُ

अल्लाहूम—म्मफ तह लना अबवा—ब रहमतिक व सहिहल लना अबवा—ब रिज़िक क।

्रे अल्लाह ! हमारे लिये अपनी रहमत के दरवाज़े खॉल दे और रिज्क की राहें हमारे लिये आसान करदे।

अल्लाह के जो बन्दे ज्यादा पढ़े लिखे न हों उनके लिये यही बेहतर है और बिल्कुल काफ़ी है कि वह ऐसी ही छोटी—छोटी दुआयें अर्थ व मतलब के साथ याद करलें, और तवाफ़ में उन्हीं को पढ़ा करें, लेकिन ज़रूरी यह भी नहीं है इसलिय अगर तवाफ़ में सिर्फ़।

سُبُحَانَ الله ، ألحَمُدُ لِله ، الآاله إلاَّ الله ، الله أكبَرُ،

सुबहानल्लाह, अलहमदुलिल्लाह, लाइला ह इल्लल्लाह, अल्लाहु अकबर।

या दरुद शरीफ़ या सिर्फ़ "या अल्लाह, या अल्लाह" ही पढ़ते रहें, जब भी तवाफ़ हो जायेगा।

तवाफ़ के सिलसिले में एक बात यह भी याद रखने की है कि मक्का मुअज्ज़मा पहुंच कर यह जो पहला तवाफ़ आप करेंगे यह उमरे का तवाफ़ है और इसके बाद आपको उमरे की सई करनी होंगी और यह कायदा है कि जिस तवाफ़ के बाद सई करनी हो उस तवाफ़ में रमल किया जाता है।

रमल इसको कहते हैं कि तवाफ के पहले तीन चक्करों में पहलवानों की तरह सीना तान के और शाने (कंधे) हिलाते हुये जुंश तेज़ चला जाये और क्दम क्रीब-क्रीब डाले जायें, और उस वक्त एहराम की ऊपर वाली चादर इस तरह ओढ़ी जाये कि उसका दाहिना हिस्सा दाहिने हाथ के नीचे से निकाल के बायें कन्धे पर डाल लिया जाय, अरबी में इसको "इज़तिबा" कहते हैं। तो मतलब यह है कि अपने इस तवाफ के पहले तीन चक्करों में आप रमल भी करें और इजतिबा भी करें

और बाक़ी चार चक्करों में अपनी चाल के मुताबिक चलें (याद रहे कि औरतों के लिये तवाफ़ में न रमल का हुक्म है न इज़तिबा का)।

तवाफ़ के सात चक्कर पूरे करके जब आप हजरे असवद के सामने पहुंचें तो फिर हजरे असवद का "इस्तिलाम" उसी तरीके से करें जो पहले बतलाया जा चुका है, अब आपका तवाफ़ पूरा हो गया।

तवाफ़ को पूरा करके आप दो रकअ़त नमाज़ मक़ामे इब्राहीम के पीछे या हतीम मैं भी मस्जिद—हराम में जहाँ भी जगह मिल जाय पढ़ें और सलाम फेरने के बाद ख़ूब दिल लगाकर दुआ मांगें। हर तवाफ़ के पूरा होने पर यह दो रकअ़त नमाज़ पढ़ना वाजिब है। मक़ामे इब्राहीम में बड़ी भीड़ होती है, वहाँ खींच तान करके नमाज़ पढ़ने से बेहतर यह है कि हतीम में या मस्जिद—ए—हराम में किसी दूसरी जगह पढ़ ली जाय।

यह दो रकअत नमाज पढ़ने के बाद मुल्तज़म पर जाकर आप दुआ करें, बैतुल्लाह शरीफ़ में जिस तरफ़ दरवाज़ा है उसी तरफ़ दरवाज़े से लेकर हजरे असवद तक काबा की दीवार का जो हिस्सा है, उसको मुल्तज़म

इस लिये वाजिबु त्तवाफ़ की नियत करें न कि नफ़ल की।

कहते हैं, रिवायात में है कि हुज़ूर सल्लाह् अलैहि वसल्लम और सहाबा-ए-किराम (रज़ियल्लाहु अन्हुम) उससे चिमट-चिमट कर दुआयें किया करते थे, तो तवाफ़ के बाद वाली यह दो रकअतें पढ़ कर आप उस मुल्तज़म पर जायें, और अगर मौका मिल जाये तो उससे चिमट कर और अपने सीना व गाल को उस पर लगाकर दुआ माँगें, दुआ की कुबूलियत की यह खास जगह और खास मौका है। यहाँ की दुआ से आप फ़ारिग होकर ज़मज़म

शरीफ़ का पानी खूब पेट भर कर तीन साँस में पियें, शुरू में बिसमिल्लाह और आख़िर में अलहम्दु लिल्लाह कहें, और दुआ माँगें।

इन सब मौकों पर भी मुअल्लिम लोग अरबी दुआयें पढ़वाते हैं जिनको अकसर लोग बिल्कुल नहीं समझते, आप तो अपनी ज़बान ही में दुआं मांगें लेकिन जहाँ तक हो सके खूब दिल से मांगें दुआ दरअस्ल वही है जो दिल से मांगी जाय।

उसके बाद आपको सई करना होगी, तवाफ़ की तरह यह सई भी आप किसी न किसी की रहनुमाई में करेंगे, इसके मुतअल्लिक दो तीन बातें याद रखें।

(1)

जब आप सई के लिये मस्जिद-ए-हराम से चलें तो पीछे बतलाये हुये तरीके के मुताबिक हजरे असवद का इस्तिलाम करके सफा पर आयें और ऐसी जगह खड़े होकर जहाँ से बैतुललाह शरीफ़ नज़र आये और उस तरह हाथ उठाके जिस तरह दुआ के लिए उठाये जाते हैं, खूब दिल लगाकर और देर तक दुआ करें, इस दुआ मे सब से पहले अगर अल्लाह की तौहीद का यह कलिमा आप पढ़ें तो बहुत अच्छा है।

َ لِاَلِهُ إِلاَّ اللهُ وَحُدَهُ لاَشِرِيُكَ لَهُ لَهُ الْمُلُكَ لَاَ الْمُلُكَ وَلَا الْمُلُكَ لَاَ الْمُلُكَ وَلَهُ الْحَمُدُ وَهُوعَلَى كُلِّ شَيِئِي قَدِيْرِ

ला इला ह इललल्लाहु वह दहू ला शरी क लहू, लहुल मुल्कु व लहुल हम्दु व हुव अला कुल्लि शैइन कदीर।

अल्लाह के सिवा कोई माबूद नहीं, वह अकेला है, उसका कोई साझी नहीं, बादशाहत उसी की है और वही हर तारीफ़ के काबिल है और हर चीज़ पर उसकी क़ुदरत है।

इसके बाद जो जी चाहे दुआ करें और खूब इतमिनान से दुआ करें, इसी तरह जब सफ़ा से चलकर आप मरवा पर पहूंचें तो वहाँ भी खूब इतिमनान से और ठहर कर दुआ करें, और रास्ते में भी अल्लाह से गाफ़िल होकर न चलें, उससे दुआ करते रहें, सई के लिये वजू ज़रूरी नहीं है लेकिन बेहतर है।

सई के वक्त हुज़ूर स० से एक छोटी सी दुआ साबित है आप उसको याद कर लें, बड़े प्यारे शब्द हैं।

رَبِّاغُفِرُو اَرْحَمُ إِنَّكَ أَنْتَ الْاَعَزُ الْاكْرَمُ

रब्बिगफिर वरहम इन्न क अनतल अ अज्जुल अकरम।

मेरे परवरदिगार ! बख़ा दे और रहम फ़रमा, तू बहुत ग़ालिब और बड़ा ताकतवर है, और बड़ा करीम है। (2)

सई में बहुत से लोगों को कुछ गलतियाँ करते देखा है आप उनसे बचें।

कुछ लोग सफा और मरवा पर पहुंच कर इस तरह कानों तक हाथ उठाते हैं जिस तरह नमाज़ के शुरू में उठाये जाते हैं, यह सही नहीं है।

हुजूर सल्लाहु अलैहि वसल्लम सई में सफा और मरवा पर बहुत इत्मिनान से और खूब देर तक दुआ फरमाया करते थे, अब लोग उसमें बहुत कोताही करते हैं, आप हर फेरे मे जब सफा और मरवा पर पहुंचें तो ख़ूब इत्मिनान से और दिल लगा कर दुआ करें, खास कर सई शुरू करते वक्त पहली दफ़ा सफ़ां पर और सई के ख़त्म पर आख़िरी दफ़ा मरवा पर खूब ही जी लगा कर और दिल से दुआ करनी चाहिये।

सई के सातों फेरे पूरे करके मस्जिद—ए—हराम में आकर मताफ़ में दो रकअत नमाज़ पढ़नी चाहिये। यह फ़र्ज़ या वाजिब तो नहीं है मगर सुन्नत है। हुज़ूर सल्ललाहु अलैहि वसल्लम से साबित है, अगर मताफ़ में हजरे असवद के सामने यह दो रकअतें पढ़ें तो अच्छा है वरना जहाँ जगह मिल जाये।

1. सफ़ा से चलकर मरवा तक एक फेरा हो जाता है इसी तरह मरवा से चलकर सफ़ा तक एक फेरा। अब आपका उमरा पूरा हो गया, उमरे में दो ही काम करने होते हैं :- (1) तवाफ और (2) सई। आप यह दोनों काम कर चुके, अब

(2) सई। आप यह दाना काम कर चुक, अब सर के बाल मूंडवा दीजिये, या अगर मुंडवाने में कोई मजबूरी हो (और बाल एक पोरे से ज्यादा हों) तो कतरवा दीजिये, बस अब आपका एहराम खत्म हो गया और एहराम की सारी पाबंदियाँ भी खत्म हो गई।

पाबंदियाँ भी ख़त्म हो गईं। इसके बाद से 8 ज़िलहिज्जा तक मक्का मुअज़्ज़मा में बग़ैर एहराम के रहिये अब आपको 8 ज़िलहिज्जा तक कोई ख़ास काम नहीं करना है, नफ़ली तवाफ़ जितने हो सकें कीजिये, 1. हज का एहराम 8 ज़िलहिज्जा से पहले भी बांधा (शेष अगले पन्ने पर) नफ़्ली तवाफ़ का तरीका भी वही है जो पहले लिखा जा चुका है, अलबत्ता इन तवाफ़ों में रमल और इज़तिबा नहीं किया जायेगा और नफ़्ली तवाफ़ के लिये एहराम भी नहीं है।

इन दिनों में अगरचे एहराम की पाबंदियां आप पर नहीं हैं लेकिन हर किस्म के छोटे बड़े गुनाहों से बहुत बचिये, खास तौर से लड़ाई झगड़े से, और दूसरों की बुराई करने और उन पर एतराज़ करने से, और किसी के मुतअल्लिक नाहक बदगुमानी से अपने

(शेष पिछले पन्ने का) जा सकता है लेकिन आम लोगों के लिये यही अच्छा है कि वह आठवीं ही को मिना रवाना होने से पहले मस्जिद-ए-हराम में बांधें।

आपको और अपने दिल व ज़बान को बहुत बचाइये और. जहाँ तक हो सके बस ज़िक्र व इबादत, दीनी दावत और दुआ और तौबा व इस्तिगफार में मशगुल रहिये, और सौ बातों की एक बात यह है कि अल्लाह के किसी नेक और सालेह बन्दे का साथ पकड़ लीजिये और बस उनके साथ और उनकी सोहबत में रहिये, इन्शाअल्लाह जो अच्छे और वहाँ करने के काम हैं उनकी तौफ़ीक मिलती रहेगी और जो बुरे और न करने के काम हैं उनसे बचना आपके लिये आसान हो जायेगा। हज का एहराम और मिना की रवानगी

8 ज़िलहिज्जा को आपको हज के लिये

दोबारा एहराम बांधना होगा, यह एहराम उसी तरह बांधा जायेगा जिस तरह आपने उमरे के लिये पहली दफा बांधा था, बस यह फ़र्क़ होगा कि वहाँ आपने उमरे की नियत की थी और आज एहराम बांधते वक्त आप हज की नियत करेंगे।

अब इस एहराम के बाद फिर तलबियह उसी तरह कसरत (अधिकता) से पढ़ये और उन सब मौकों पर तलबियह पढ़ते रहिये जिनका जिक्र पहले किया जा चुका है।

आज के दिन एहराम बांध के आप और सारे हाजी मिना जायेंगे, मिना का फासला मक्का मुअज़्ज़मा से बस लग भग 6 किलो मिटर है, आपके लिये यह बेहतर होगा कि मिना पैदल जायें, खुदा के फ़ज़ल से आप जवान हैं, तन्दूरुस्त हैं, मगर चाहें तो सवारी से भी जा सकते हैं।

मिना पहुंच कर आपको कोई खास काम नहीं करना होगा, अगली सुबह तक सिर्फ वहाँ ठहरना ही इबादत है। (8 ज़िलहिज्जा की जोहर से 9 ज़िलहिज्जा की फ़ज़ तक पांच नमाजें वहाँ पढ़ना सुन्तत हैं) लेकिन जहाँ तक हो सके आप यह वक्त ज़िक्र व इबादत और दुआ व इस्तिगफार में, या दीन की दावत और कौशिश में गुज़ारें।

अरफात

9 ज़िलहिंज्जा की सुबह को सारे हाजी मिना से अरफात रवाना होंगे, अरफात यहाँ से क्रीबन 6 मील या 10 कि० मी० है, अगर ज़्यादा थक जाने का डर न हो तो आप अरफात भी पैदल ही जाइये, लेकिन अगर यह ख़तरा हो कि आप इतना चल कर थक जायेंगे और इस थकन की वजह से अरफात में दुआ वगैरा अच्छी तरह न हो सकेगी तो फिर आप मोटर या लारी से चले जायें।

आज के दिन अरफात में ज़ोहर के बिल्कुल

1. अब बहुत ज़्यादा भीड़ की वजह से सवारी से जाने में बहुत वक़्त लगता है।

शुरू वक्त में मिरजद नमरा में ज़ोहर और असर की नमाज एक साथ होगी, आज के दिन के लिए शरीअत का यही हुक्म है कि असर की नमाज ज़ोहर के साथ ही पढ़ ली जाये ताकि शाम तक के वास्ते दुआ वगैरा के लिये बिल्कुल फुरसत हो जाये, आप उस जामअत में शरीक हों सकें तो दोनों नमाज़ें जमाअत के साथ उसी वक्त पढ़लें, लेकिन अगर किसी वजह से उस जमाअत में आपकी शिरकत न हो सके तो फिर आप जोहर अपने वक्त पर और असर अपने वक्त पर पढें।

अरफ़ात में ज़वाल के बाद से सूरज डूबने तक का वक़्त बहुत ही अहम और बड़ा क़ीमती वक़्त है, उस वक़्त में अल्लाह को दिल की जितनी गहराई से याद किया जा सके, जितना उसके सामने रोया जा सके, और जितना कुछ और जो कुछ उससे मांगा जा सके, उसमें हरगिज़ कमी न की जाये और जहाँ तक हो सके यह दुआ और जिक्र खड़े होकर किया जाये यही सुन्नत है।

अल्लाह की याद के कलिमों में से इस कलिमा की वहाँ ख़ास तौर से कसरत की जाये।

لاَ الْمَالِأُ اللّٰهُ وَحُدَةُ لاَ شَرِيُكَ لَهُ لَهُ الْمُلْكُ وَلَا اللّٰهُ وَحُدَةً لاَ شَرِيُكَ لَهُ الْمُلْكُ وَلَا اللّٰهُ الْحَمُدُ وَهُو عَلَىٰ كُلِّ شَيْئِي قَدِيُر

ला इला ह इल्लललाहु वहदहू ला शरी-क लहू लहुल मुलकु व-ल-हुल हमदु व-हु-व अला कुल्लि शैइन कदीर। अल्लाह के सिवा कोई माबूद नहीं है वह एक है, अकेला है, उसका कोई शरीक साझी नहीं, हर चीज पर वह कुदरत रखता है।

हुजूर स० ने फ़रमाया कि :— अरफ़ात के दिन मेरी और मुझसे पहले निबयों की ख़ास पुकार यही कलिमा है।

बहरहाल इस कलिमे के ज़रिये और इसके अलावा भी अल्लाह के ज़िक्र के जिन अच्छे कलिमों के जरिये आप चाहें, अल्लाह तआ़ला को यहाँ खूब याद करें और खूब दिल से और रो-रो के उससे दुआयें करें, यहाँ का खास वज़ीफ़ा दुआ व इस्तिग़फ़ार और अल्लाह से मांगना और उसके हुज़ूर में रोना ही है, इसलिये दुआ में और रो-रो के अल्लाह से मांगने में

यहाँ कोई कमी न करें, सब से ज़्यादा अपने लिये और अपने माँ बाप के लिये मगफिरत और गुनाहों की बख्शिश मांगें, दोज़ख़ से और हर किस्म के अज़ाब से छुटकारे की और जन्नत और अल्लाह तआ़ला की ख़ुशी हासिल होने की दुआ करें, इसके अलावा दुनिया और आख़िरत की हर जरूरत और हर भलाई का अल्लाह तआ़ला से सवाल करें, फिर अपने अलावा उन लोगों के लिये भी दुआ करें जिनका आप पर कोई हक है और कोई ताअल्लुक है, और फिर हुज़ूर (स०) की सब उम्मत के लिये भी दुआ करें।

अरफ़ात में अपने खेमे में भी आप इसी ज़िक्र व दुआ में और तौबा व इस्तिग़फ़ार और

गिरया व ज़ारी (रोने गिड़गिड़ाने) में मशारूल रहें, और शाम होने पर या जब अपने मुअल्लिम के साथ या उनके किसी आदमी के साथ या अकेले आपको जबले रहमत (रहमत पहाड़) पर जाने का मौका मिल जाये तो वहाँ भी अल्लाह की रहमत की पूरी-पूरी उम्मीद के साथ खूब दुआ करें, यह वह जगह है जहाँ हज्जतुलविदा में हुज़ूर (स०) ने खुतबा इरशाद फ्रमाया था, और अपने परवरदिगार से बड़ी-बड़ी दुआयें मांगी थीं, और अल्लाह तआ़ला की तरफ से उनकी क़ुबूलियत की खुशख़बरी हुजूर (स०) को मिल गई थी, मगर रहमत

हुजूर (स०) को मिल गई थी, मगर रहमत पहाड़ पर जाना ज़रूरी नहीं है, वहाँ जाने से भीड़ की वजह से सख्त तकलीफ़ का और बाज़ दफ़ा साथियों से बिछड़ने का ख़तरा होता है।

मुजदलफा

सूरज डूबने तक आप अरफात ही में रहेंगे और सूरज ड्बने के बाद बगैर मगरिब की नमाज पढ़ें आपको यहाँ से मुज़दलफ़ा जाना होगा, मुज़दलफ़ा से क़रीब तीन मील (5 कि० मी०) के है, अगर इतना पैदल चलने में ज़्यादा थक जाने का ख़तरा न हो तो यही बेहतर होगा कि आप मुज़दलफ़ा पैदल जायें, और वहाँ पहुंच कर मगरिब और इशा की नमाज मिलाकर इशा ही के वक़्त में पढ़ें, आज के दिन जिस तरह ज़ोहर और असर दोनों मिलाकर अरफात में ज़ोहर के वक्त पढ़ी जाती हैं, उसी तरह मगरिब व इशा दोनों मिलाकर इशा के वक्त में मुज़दलफा पहुंच कर पढ़ी जाती हैं, यही शरीअत का हुक्म है और यही हुज़ूर (स०) की सुन्नत है, नमाज़ें अकेले या जमाअत से पढ़ी जायें यहाँ दोनों में यही हुक्म है।

यह रात यहीं मुज़दलफ़ा में गुज़ारी जायेगी, इस रात में भी जितना हो सके खूब दिल से अल्लाह का जिक्र किया जाये और उससे दुआयें की जायें, यह बड़ी बा बरकत रात है, इसमें बड़ी रहमतें नाज़िल होती हैं, बहुत से हाजी अरफात से आकर यहाँ बस पकड़ के सो जाते हैं और सुबह को उठते हैं, यह बड़े घाटे की बात है, अरफा के दिन की तरह इस रात में भी ज़िक्र व दुआ की कसरत करनी चाहिये, हदीसों में है कि हुज़ूर (स०) ने अरफ़ा के दिन अरफात के मैदान में कई दुआयें कीं थीं उनमें से सब तो क़ुबूल हो गई थीं लेकिन एक की क़ुबूलियत की ख़ुशख़बरी अल्लाह तंआ़ला की तरफ से वहाँ आपको नहीं मिली थी, आपने मुजदलफा पहुंच० कर रात में फिर अपने अल्लाह से उम्मत के लिये वह दुआ मांगी तो अल्लाह तआला ने यहाँ उसकी कुबूलियत की भी खुशखब्री सुना दी।

तो आप इसको याद रखें कि यह रात सोने में और गफ़लत में खत्म न हो जाये, अगर नींद ज़्यादा आ रही है तो थोड़ा सा सो भी लीजिये लेकिन फिर ज़्यादा सवेरे ऊठकर

ज़िक्र व इबादत और अल्लाह तआ़ला से दुआ़यें कीजिये और फ़जर की नमाज़ भी शुरू वक्त में पढ़ लीजिये, और उसके बाद देर तक अल्लाह के ज़िक्र में और दुआ मे मशगूल रहिये, और जब सूरज निकलने का वक्त क़रीब आ जाये तो यहाँ से मिना के लिये चल दीजिये।

मुज़दलफ़ा से मिना मिना यहाँ से तीन मील के क्रीब है, वहाँ पहुंच कर आज आपको कई काम करने होंगे, पहला काम यह है कि आप तीन जमरों में से (जिनको लोग शैतान कहते हैं) तीसरे जमरे पर जो सबसे आखिर में है सात कंकरियाँ मारेंगे, आज यह कंकरियाँ ज्वाल (सूरज ढलने)

से पहले ही सिर्फ़ उसी एक जमरे पर मारी जायेंगी।

कंकरियाँ मारने के लिये जमरे से दो ढाई गज़ के फ़ासले पर इस तरह खड़ा होना चाहिये कि मिना दाहिनी तरफ़ हो और मक्का मुअज़्ज़मा बाई तरफ़। सात कंकरियाँ सात दफ़ा में कलमे वाली उंगली और अंगूठे से पकड़ कर मारनी चाहिये, और हर कंकरी मारते वक्त कहना चाहिये।

بستم الله الله اكبر

बिसमिल्लाहि अल्लाहु अकबर

तलिबयह खुत्म

तलबियह जो हज का एहराम बांधते वक्त

शुरू हुआ था और जिसको चलते फिरते, उतरते चढ़ते आप अब तक बराबर पढ़ते थे, आज की यह कंकरियाँ मारने के साथ उसका सिलसिला खत्म हो जाता है, अब आप जिक्र के दूसरे कलिमों से अपनी ज़बान तर रक्खें, तलबियह पढ़ने का हुक्म अब आपको नहीं रहा।

कुरबानी

यह कंकरियाँ मार कर फ़ारिग होने के बाद आपको क़ुरबानी करनी है। मसला यह है कि जो हाजी हज्जे तमत्तो करें या हज्जे किरान करें तो उस पर एक क़ुरबानी वाजिब है, और जो हाजी हज्जे इफराद करें तो कुरबानी करना उसके लिये वाजिब नहीं. मुस्तहब है, आपने चूंकि हज्जे तमत्तो किया है इसलिये आप पर वाजिब है, लिहाज़ा कंकरियाँ मारने से फारिग होकर आप सीधे क़ुरबानी करने की जगह पर जाइये और वहाँ अपनी पसन्द का क़ुरबानी का जानवर खरीद के क़ुरबानी कीजिये, क़ुरबानी करके सर के बाल मुण्डवाइये या (अगर बाल एक पोर से ज्यादा हों तो) कतरवाइये, मगर जैसाकि पहले भी लिखा जा चुका है मुण्डाना अफ़ज़ल (ज़्यादा अच्छा) है। कुरबानी के लिये किसी दूसरे को वकील भी बनाया जा सकता है, लेकिन सर के बाल मुण्डवाना या कतरवाना कुरबानी के

बाद ही होगा (कुछ उलमा का फ़तवा है कि कुरबानी पहले भी की जा सकती है)।

एहराम खत्म

अब आपके हज का एहराम भी ख़त्म हो गया, अब आप सिले हुये कपड़े पहन सकते हैं और बीवी से हमबिस्तरी के अलावा वह सारे काम कर सकते हैं जो एहराम की वजह से आपके लिये मना हो गये थे।

आज ही आपको मक्का मुअज्जमा जाके तवाफ़े ज़ियारत करना होगा, इसलिये जब आप कुरबानी करके बाल मुण्डवालें या कतरवालें, तो चाहे नहा धो के, और कपड़े बदल के और चाहे एहराम ही पहने हुये उसी हालत में आप मक्का मुअज़्ज़मा रवाना हो जायें और वहाँ पहूंच कर उसी तरीक़े से तवाफ़ करें, जिस तरीक़े से आप पहले कर चुके हैं। यह तवाफ़े ज़ियारत कहलाता है (इस तवाफ़ के बाद बीवी से हमबिस्तरी भी जायज़ हो जाती है और एहराम पूरे तौर से ख़त्म हो जाता है)।

तवाफ़ से फ़ारिंग हो कर तवाफ़ के बाद वाली दो रकअतें पढ़ें, मुल्तिज़िम पर जाकर दुआ करें, और फिर हजरे असवद का इस्तिलाम करके सफ़ा मरवा की सई के लिये जायें, और जिस तरह पहले दिन उमरे के तवाफ़ के बाद उमरे की सई की थी, उसी तरह आज इस तवाफ़े ज़ियारत के बाद हज की सई करें।

फिर सई से फ़ारिंग होकर मिरजद-ए-हराम में आकर मताफ में अगर हजरे असवद के सामने मौका मिल जाये तो वहाँ, वरना जहाँ भी मौका मिल जाये दो रकअंत निफल नमाज पढ़े (यह तवाफ़े ज़ियारत और इसके बाद की सई अगर किसी वजह से 10, जिलहिज्जा को न जा सके तो 12 जिलहिज्जा को सूरज डूबने से पहले तक की जा सकती है)।

तवाफ़े जियारत के बाद मिना वापसी

और 11-12 की रमी

आज मिना से मक्का मुअज़्ज़मा आना इस तवाफ़ और सई के लिये हुआ था, इन कामों

से फारिंग होकर फिर मिना जाना होगा वहाँ कल और परसों यानी ग्यारहवीं और बारहवीं जिलहिज्जा को तीनों जमरों की रमी करनी होगी, यानी तीनों खम्बों पर (जिनको लोग शैतान कहते हैं) कंकरियाँ मारी जायेंगी सिर्फ़ ग्यारहवीं और बारहवीं को रमी करके वहाँ से आ जाना भी जायज है, लेकिन अगर तेरहवीं को भी वहाँ ठहरा जाये और उस दिन भी रमी करके वापसी हो तो यह अफ़ज़ल है। इन तीनों दिन की रमी के मुतआल्लिक कुछ बातें याद रखने की है।

(1) एक यह कि इन तीनों दिनों में हर रोज़ तीनों जमरों की रमी होती हैं, यानी तीनों पर कंकरियाँ मारी जाती हैं। (2) दूसरे यह कि इन तीनों दिनों में रमी का वक़्त ज़वाल के बाद का है। (आख़िरी दिन 13 को रमी ज़वाल से पहले भी की जा सकती है)।

(3) तीसरे यह कि इन तीनों दिनों में पहले और दूसरे जमरे पर कंकरियाँ मारने के बाद जमरे से कुछ कदम आगे बढ़के क़िबले की तरफ होकर कुछ देर तक दुआ करना चाहिये। यह मौका भी दुआ की क़ुबूलियत के

लोग इससे बड़ी गफ़लत करते हैं, और मुअ़िल्लम इस चीज़ को बिल्कुल नहीं बतलाते, आप इसको न भूलें, और ग्यारहवीं और बारहवीं को

खास मौकों में से है। लेकिन आम तौर से

जब आप रमी करने जायें तो पहले और दूसरे जमरे पर कंकरियाँ फेंकने के बाद ज़रा आगे बढ़के ज़रूर वहाँ खड़े होकर दूआ करें, और अगर तेरहवीं को भी वहाँ ठहरें और रमी करें तो उस दिन भी ऐसा ही करें, हाँ, आख़िरी जमरे की रमी करके दुआ नहीं करनी चाहिये, बल्कि बगैर दूआ के वापस आ जाना चाहिये, यानी सिर्फ पहले और दूसरे जमरे की रमी के बाद वहाँ ठहर कर दूआ करना मुस्तहब है।

हज के बाद मक्का मुअज़्ज़्मा में क्याम

बारहवीं या तेरहवीं को आप मिना से मक्का मुअज़्ज़मा में वापस आ जायेंगे, अलहमदु

लिल्लाह अब आपका पूरा हज अदा हो गया बस एक आख़िरी रुख़सती तवाफ़ करना बाक़ी है, जो मक्का मुअज़्ज़मा से रुख़सत होने के दिन आपको करना होगा, बहरहाल अल्लाह तआला के फज़ल व करम से आपके हज के सब आमाल व अरकान अदा हो गये, अल्लाह तआला क़ुबूल करे। अगर चाहें और इन्तिज़ाम हो जाये तो आप आज ही रुख्सती तवाफ करके मक्का मुअज़्ज़मा से रवाना हो सकते हैं। लेकिन ऐसा होता नहीं, मक्का मुअज्जमा से अपने मुलक वापस होने वालों को भी, और ज़ियारत के लिये मदीना तय्यबा जाने वालों को भी आम तौर से थोड़ी या ज्यादा मुद्दत मक्का मुअज़्ज़मा मे ठहरना ही पड़ता है, आपको

भी ठहरना पड़ेगा, मक्का मुअज़्ज़मा के इस ठहरने को बहुत ही ग़नीमत और अल्लाह तआला की बड़ी नेमत समझिये, कैसा खुशनसीब है वह बन्दा जिसे उसका मौला (मालिक) मेहमान बनाकर ज़्यादा दिनों तक अपने शहर

"क्या नसीव अल्लाहु अकबर लूटने की जाय है"

में रक्खें।

बहुत से लोगों के मुताअलिक सुना और खुद भी देखा है कि हज के बाद वह मक्का मुअज़्ज़मा में एक दिन भी दिल से और खुशी से रहना नहीं चाहते, हर वक्त जाने की बातें और कोशिश करते रहते हैं, यह बहुत बुरी हालत और बड़ी महरूमी की बात है अपनी ज़रूरतों और मसलिहतों की वजह से मक्का मुअज़्ज़मा से जल्दी वापस आ जाने में कोई हरज नहीं, लेकिन दिल न लगना और तबीअ़त का वहां से उचाट होजाना मोमिन (ईमान वाले) की शान नहीं, बल्कि मुनाफ़िक़त की

निशानी है।

बहरहाल मुझे आपसे यह बात खास तौर से कहनी है कि हज के बाद वतन जाने या मदीना तय्यबा के लिए सवारी मिलने के इन्तिजार में आपको जितने दिनों मक्का मुअज्जमा में ठहरना हो आप पूरी दिल की खुशी के साथ ठहरें, उन दिनों में खूब जी भर के दिन रात नफली तवाफ़ करें, नफ़ली उमरे करते रहें, मस्जिद-ए-हराम में ज़ौक़ व शौक के साथ नमाज पढ़ें, ज़िक्र व तिलावत में

मशगूल रहें, और ख़ूब दुआयें करें, और वहाँ की रहमतों और बरकतों को दोनों हाथों से लूटें।

मज़े लूटो कलीम अब बन पड़ी है बड़ी ऊँची जगह किसमत लड़ी है

मक्का मुअ़ज्ज़मा से रुख़सती और आख़िरी अलविदाई तवाफ़

जब मक्का मुअज़्ज़मा से रुख़सत होने का, दिन आजाये तो रुख़सत ही की नियत से आख़िरी विदाई तवाफ़ करना चाहिये, यह तवाफ़ भी आप बिल्कुल उसी तरह करेंगे जिस तरह इससे पहले तवाफ़ आपने किये हैं, यह आख़िरी तवाफ़ करते वक़्त आपको क़ुदरती तौर पर काबा शरीफ़ की जुदाई का रंज व गम होगा और ज़रूर होना चाहिये, बल्कि जितना ज़यादा हो उतना ही आपके लिये अच्छा है, और सच्चे ईमान की निशानी है।

दूसरे तवाफ़ों की तरह इस तवाफ़ के बाद भी दो रकअत नमाज पढ़िये, अयर मकाम-ए-इब्राहीम के पीछे मौका मिल जाये तो वहाँ, वरना जहाँ मौका मिले वहाँ पढिये, और इस नमाज को यहाँ की आखिरी नमाज समझ कर खूब दिल से दूआ कीजियें, फिर रुख़सत ही की नियत से आख़िरी बार आबे जमजम शरीफ पीजिये और अल्लाह का शुक्र अदा कीजिये, और दुआ कीजिये, और उसके बाद मुल्तज़म पर जाइये और आज़ ख़ूब लिपट कर रोईये और दूआयें कीजिये, आज खास

तौर से यह दुआ ज़रूर कीजिये की अल्लाह तआला आपके हज व उमरे को क़ुबूल फ़्रमाये. और मक्का मुअज्जमा और काबा मुकर्रमा के हुकूक और आदाब की अदायगी में जो गुलितियाँ हुई उन्हें माफ़ फ़रमाये और फिर यहाँकी हाज़िरी नसीब फ्रमाये और बार-बार नसीब फ्रमाये। मुल्तज़म से हट कर आखिर में फिर हजरे असवद पर जाइये और रुखसती ही की नियत से आख़िरी दफा उसको चूमिये और हसरत से बैतुल्लाह शरीफ़ को देखते हुये और अल्लाह का ज़िक्र और उससे दूआ करते हुए खाना हो जाइये।

आज जुदाई के गम से आपका दिल जितना भी रोये और आँखें जिस कदर भी आंसू बहायें उसी क्दर आपके हक् में बेहतर और मुबारक

मदीना तय्यबा को रवानगी

आप मक्का मुअज्जमा से मदीना तय्यबा जायेंगे, मुबारक हो आपका यह जाना।

मदीना तय्यबा की हाज़िरी के सिलसिले में अगर कुछ बातों का आप ख़्याल रक्खेंगे तो इन्शाअल्लाह वहाँ की पूरी—पूरी बरकतें और रहमतें लेकर आयेंगे।

रास्ते ही से दरूद शरीफ़ की कसरत कीजिये और रसूलल्लाह (स०) की याद दिल में ताज़ा कर—कर के और अगर नातिया शेर याद हों तो उनको पढ़-पढ़ के हूजूर (स०) की मोहब्बत की आग को भड़काते चलिये। (इस काम के लिये 1-2 नातिया मजमूए साथ हों तो बेहतर होगा)

जब आप रसूले पाक (स०) के उस मुबारक शहर के करीब पहुंचेंगे तो मदीना शरीफ़ की आबादी आपको नज़र आने लगेगी, उस वक्त और ज़्यादा ज़ौक़ व शैक के साथ दरुद व सलाम पढ़िये और अल्लाह तआला से दूआ

"ऐ अल्लाह! अपने जिस करम से तूने मुझे यहाँ पहूंचाया उसी करम से मुझे यहाँ के आदाब और हुकूक अदा करने की तौफीक दे

कीजिये कि :-

और यहाँ की बरकतें और रहमतें मुझे नसीब फ्रमा।"

कुछ ही मिनट में आपकी मोटर मदीना मुनव्वरा में दाखिल हो जायेगी, और आप रसूले पाक के उस पाक और प्यारे शहर में जा उतरेंगे, जिसकी हाज़िरी की तमन्ना सारी उमर से आपके दिल में थी और हर मुसलमान के दिल में होती है।

अब आपको चाहिये कि अपने सामान का कोई बन्दोबस्त करके (जिसके बाद आपके दिल मे सामान की कोई फ़िक्र न रहे) और हो सके तो नहा धोकर और कपड़े बदल के, खुशबू लगा के मस्जिद शरीफ जायें। दरवाज़े पर पहूंच कर बिस्मिल्लाहि वस्सलातु वस्सलामु अला रसूलिल्लाह कह के पहले दाहिना पैर अन्दर रखें फिर बायां, और अल्लाह तआला से अर्ज़ करें।

अल्लाहुम्मग फिरली ज़ुनूबी वफ तह ली अबवा—ब— रह—मतिक।

मस्जिद शरीफ़ में दाख़िल होकर सबसे पहले उस हिस्से में पहुंचें जिसको 'रौज़तुल जन्नह'' और जन्नत की क्यारी कहते हैं, पहले वहाँ दो रकअत तहय्यतुल मस्जिद पढें और सलाम फेरने के बाद अल्लाह तआला की ख़ास उस नेमत के शुक्रिये में कि उसने अपने फ़ज़ल व करम से यहाँ हाज़िरी की तौफ़ीक़ दी, अल्लाह तआला का खूब शुक्र अदा करें और दूआ करें कि :-

"ऐ अल्लाह! जिस तरह तूने महज़ अपने करम से यहाँ की हाज़िरी नसीब फ़रमाई उसी तरह अपनी रज़ा और आख़िरत में जन्नत नसीब फ़रमा और रसूलल्लाह (स०) को मेरी शफ़ाअ़त करने वाला बना, और मेरे बारे में आपकी शफ़ाअ़त कुबूल फ़रमा।"

1. अगर भीड़ की वजह से वहाँ जगह मिलनी मुश्किल

हो तो मस्जिद नबवी में कहीं भी पढ़ लें।

इसके बाद हूज़ूर सरवरे कौनैन सल्लाहु अलैहि वसल्लम के मवाजह शरीफ में आयें, यानी हुजूरे अक़दस (स०) के चहरा—ए—अनवर के सामने जाकर खड़े हों और यह समझ कर सलाम अर्ज़ करें कि हुजूर (स०) मेरा सलाम खुद सुन रहे हैं।

मक्का मुअज्जमा में जिस तरह कुछ मोअल्लिम लोग तवाफ वगैरा में अरबी की लम्बी—लम्बी दूआयें आम हाजियों से (यानी अरबी न जानने वालों से भी) पढ़वाते हैं, मदीना तय्यबा में उसी तरह कुछ ज़ियारत कराने वाले भी अरबी के लम्बे—लम्बे सलाम पढ़वाते हैं, यह बहुत ही गलत तरीका है।

अरबी न जानने वाले आम हाजियों के लिये आसान और सीधा रास्ता यह है कि हजूरे नबवी (स०) में पहुंच कर ऐसा छोटा और आसान सलाम पढ़ें जिसको ख़ुद समझते हों, यहाँ आपके लिये बहुत छोटा और आसान एक सलाम लिखता हूं, मेरा ख़्याल है कि हर पढ़ा बे पढ़ा शख़्स यह सलाम खुद समझ कर पढ़ सकता है।

السَّلامُ عَلَيْكَ يَارَسُولَ اللهُ السَّلامُ عَلَيْكَ يَاحَيِبُ اللهُ اللهُ السَّلامُ عَلَيْكَ يَاحَيُبُ اللهُ اللهُ السَّلامُ عَلَيْكَ يَاحَاتُمَ السَّلامُ عَلَيْكَ يَاحَاتُمَ السَّيْنَ - السَّلامُ عَلَيْكَ وَاصْحَابِكَ اَحْمَعِينَ _ النَّبِينَ - السَّلامُ عَلَيْكَ وَعَلَىٰ اللَّهِ وَاسْحَابِكَ اَحْمَعِينَ _ السَّيْنَ - السَّلامُ عَلَيْكَ اَيْهُ النَّبِي وَرَحْمَةُ اللَّهِ وَبَرَكَانَهُ السَّلامُ عَلَيْكَ اَيْهُ النَّبِي وَرَحْمَةُ اللَّهِ وَبَرَكَانَهُ

अस्सलाम अलै-क या रसूलल्लाह अस्सलामु अलै-क या हबीबल्लाह अस्सलामु अलै-क या शफीअल मुज़िनबीन अस्सलामु अलै-क या-खातामन निबय्यीन अस्सलामु अलै-क, व अला आलि-क व असहाबि-क अज-मईन अस्सलामु अलै-क अय्युहन्नबीय्यु व रहमतुल्लाहि व-बरकातुहु।

ऐ अल्लाह के रसूल आप पर सलाम ऐ अल्लाह के हबीब आप पर सलाम ऐ गुनाहगारों की शफाअत करने वाले आप पर सलाम ऐ खातमुन नबीय्यींन (स०) आप पर सलाम, सलाम आप पर और आपके तमाम आल और असहाब पर सलाम हो आप पर ऐ अल्लाह के नबी (स०) और अल्लाह की रहमत और उसकी बरकतें।

इसके बाद हूजूर सल्लाहु अलैहिवसल्लम से अपने लिये और अपने माँ बाप के लिये

दुआ और ,शफ़ाअत की दरख़्वास्त कीजिये और जिन लोगों के आप पर एहसानात हों या जिन्होंने आपसे कह दिया हो और आपने उनसे वादा कर लिया हो, उनके लिये भी दुआ और शफाअत की दरख़्वास्त कीजिये, (ख्याल रहे कि रसूलल्लाह (स०) शफाअत सिर्फ़ उन्हों लोगों के लिये करेंगे जिनके बारे में अल्लाह की मरज़ी और इजाज़त होगी)। इसके बाद क्रीबन एक हाथ दाहिनी तरफ हट कर हज़रत अबूबक्र सिद्दीक रजियल्लाह अन्हु के चेहरे-ए-मुबारक के सामने आ जाईये और उनकी खिदमत में सलाम अर्ज् कीजिये और कहिये:

السَّلامُ عَلَيْك يَا حَلِيْفَةَ رَسُولِ اللهِ

"अस्सलामुअलै क या खलीफ़-त-रसूलिल्लाहि"

फिर एक हाथ और दाहिनी तरफ़ हट कर हज़रत उमर रिज़यल्लाह अन्हु के सामने आ ज़ाइये और उनकी ख़िदमत में सलाम अर्ज़ कीजिये।

السَّلامُ عَلَيْكِ يَاامِيرَالْمُومِنِينَ

"अस्सलामु अलै क या अमीरल मोमिनीन"

इसके बाद फिर जन्नत की क्यारी आकर या मस्जिद शरीफ़ में जहाँ भी मौका मिल जाये दो रकअत निफल पढ़कर अल्लाह तआला से दूआ कीजिये।

फिर जब तक और जितने दिन आपको मदीना तय्यबा में रहना नसीब हो रोजाना उसी तरह मवाजहा शरीफ में हाज़िर होकर सलाम अर्ज़ करते रहिये।

मदीन तय्यबा की

तीन और मुतबर्रक चीज़ें

1-जन्नतुल बकी

यह मदीना तय्यबा का पूराना कब्रिस्तान है, इसमें हुज़्र (स०) की अक्सर अज्वाजे

e, रतन हुणूर (स०) का अक्सर अज्वाज मुतुतहहरात (बीवियां) और हुज़ूर (स०) की बेटी सय्यदा फातिमा जहरा और दूसरी बेटियां

और आपके बेटे हजरत इब्राहीम और दूसरे अहले बैते किराग (खानदान वाले) और बहुत से नेक सहाबा (रिजयल्लाहु अनहु) व ताबईन और बेशुमार औलिया अल्लाह और सुलहा (नेक लोग) और शुहदा (शहीद लोग) दफन हैं। हुजूर (स०) कभी दिन और कभी रात में वहाँ तशरीफ ले जाते थे और वहाँ सोने वालों को सलाम व दुआ से नवाज़ते थे, मदीना तय्यबा की हाजिरी के ज़माने में आप भी वहाँ हाजिरी दें और सुन्नत तरीके पर सलाम अर्ज करें।

اَلسَّلاَمُ عَلَيْكُمُ يَااَهُلَ الْبَقِيعِ

"अरसलामु अलैकुम या अहलल बकीअ" बकीअ के सोने वालों तुम पर सलाम फिर उनके लिये (अलग अलग और इज्तिमाई तौर पर) मग़फ़िरत और रहमत की और दर्जों में तरक्क़ी की दुआ़ करें और उनके साथ अपने लिये भी दुआ़ करें कि :-

"ऐ अल्लाह! यहां तेरे जो अच्छे और मक्बूल बन्दे सो रहे हैं, तू उनकी जिन बातों से राज़ी और ख़ुश हुआ मुझे भी उनका कोई ज़र्रा अता फरमा, और उनकी मोहब्बत की बरकत से मेरे गुनाह माफ फरमा और मुझ पर अपनी रहमत फरमा और जन्नत में उनका साथ नसीब फरमा।

2-उहद पहाड़

मदीना तय्यबा की खास बरकत वाली चीज़ों में से एक जबले उहद (उहद पहाड़) भी है, हुजूर (स०) ने उसके मुतअल्लिक फ़रमाया है कि:—

'उसको हमसे मुहब्बत है और हमको उससे मुहब्बत है।''

जंगे उहद में जो सहाबा किराम शहीद हुये वह वहीं दफ़न हैं, हुजूर (स०) वहाँ तशरीफ़ ले जाते थे और उन शहीदों को सलाम व दुआ से नवाज़ते थे, आप भी कम से कम एक दफ़ा ज़रूर जायें और सुन्नत तरीक़े पर सलाम अर्ज़ करें और दुआ करें।

3-मस्जिदे कूबा

कुबा मदीना तय्यबा से थोड़े फासले पर एक बस्ती है उसमें एक मस्जिद है जिसका जिक्र बड़ी तारीफ़ के साथ कुरआन शरीफ़ में भी किया गया है और हुजूर (स०) ने उसमें नमाज पढ़ने की बड़ी फ़ज़ीलत बयान फ़रमाई है, आप कम से कम एक दफा वहाँ भी जरूर जायें और इस मस्जिद में नमाज पढ़ने की फजीलत हासिल करें।

अब यह मस्जिद बहुत शानदार बन गई

मदीना तय्यबा से वापसी

जिस रोज़ मदीना तय्यबा से वापसी का इरादा हो तो सफ़र के सामान की पैकिंग से फ़ारीग होकर और सफ़र के लिये बिल्कुल तय्यार होकर आखिरी बार आप मस्जिद शरीफ आयें, पहले दो रकअत निफल नमाज "जन्नत की क्यारी" में पढ़ें, सलाम फेरने के बाद पहले अल्लाह तआ़ला की इस नेमत पर कि उसने हज व जियारत की तौफीक अता फरमाई, शुक्र और हम्द (तारींफ़) करें, उसके बाद खैरियत से वतन पहुंचने की और आख़िरी दम तक दीन व ईमान पर कायम रहने की और

आईन्दा भी यहाँ की हाजिरी की तौफ़िक मिलने की खूब दिल से दूआ करें।

दुआ से फ़ारिग़ होकर दरूद व सलाम पढ़ते हुये मवाजहा शरीफ़ में हाज़िर हों और पहले लिखे हुये तरीके के मुताबिक सलाम अर्ज़ करें आख़िरी बार दुआ करने की और शफ़ाअ़त की दरख़ास्त करें और दीन पर कायम रहने के एहद को हुजूर (स०) के सामने दोहरायें और दिल में यह उम्मीद लिये हुये कि इन्शाअल्लाह क्यामत में हुजूर (स०) की वह जियारत भी नसीब होगी जिसमें कोई पर्दा और हिजाब न होगा। दुरूद शरीफ पढ़ते

हुये रुख्सत हो जायें

اللَّهُمُّ صَلَّعَلَىٰ مُسَّدِنَامُ حَمَّدِ النَّبِيِّ الأُمِيُ وَعَلَىٰ الِهِ وَاصْحَابِهِ وَبَالِكُ وَسَلِّمُ كَمَا تُحِبُ وَتَرُضَىٰ عَدَدَمَا تُحِبُ وَتَرْضَىٰ

"अल्लाहुम्म सिल्ल अला सिय्यदिना मुहम्मदि निन्नबीयिल उम्मिय्य व अला आलिही व असहाबिही वबारिक वसिल्लम कमा तुहिब्बु व तरजा अदद मा तुहिब्बु व तरजा"

ख्याल रहे कि ज़ियारत के बयान में ऊपर जो कुछ लिखा गया है यह शरीअत के ज़रूरी हुक्म नहीं हैं बलिक आदाब हैं।



कुछ मशवरे

मक्का मुअज्जमा और मदीना तय्यबा में ठहरने के जमाने में जहाँ तक हो सके बा—वजू रहिये यानी जब वजू टूटे तो जल्दी नया वजू कर लोजिये।

मक्का मुअज्जमा में ज्यादा वक्त मस्जिद-ए-हराम में और मदीना तय्यबा में ज्यादा वक्त मस्जिदे नबवी में गुज़रिये।

इसकी पूरी कोशिश करें कि मक्का मुअज़्ज़मा के क्याम में आप हर वक्त की नमाज़ जमाअ़त से मस्जिद-ए-हराम में पढ़ें और मदीना तय्यबा में क्याम के ज़माने में आपकी हर नमाज जमाअत के साथ मस्जिदे नबवी में हो।

इस पूरी मुद्दत में जहाँ तक हो सके हर वक्त अपनी जबान जिंक्र और दुआ व इस्तिगफार से तर रखें, मक्का मुअज्जना में ''ला इलाह इल्लल्लाहु'' ज्यादा पढ़ें और मदीना तय्यबा में दुरुद शरीफ़ में ज्यादा मशगूल रहिये।

दोनों जगह कुरआन शरीफ़ का कम से कम एक ख़त्म तो कर ही लीजिये। और कोशिश ज्यादा की कीजिये।

इस पूरे सफ़र में और ख़ास कर मक्का मुअज्ज़मा और मदीना तय्यबा में दूसरों की बुराईयां देखने और ऐब निकालने से अपनी ज़बान, अपने दिल और अपनी निगाह को बचाने की बहुत कोशिश कीजिये।

अगर ग़ल्ती से किसी के साथ कोई बुराई या ज़्यादती हो जाये तो वहीं उससे माफ़ करा लीजिये और उसको राज़ी करने की कोशिश कीजिये।

दूनिया के मामूली मामूली हाकिमों के दरबारों में हमारी यह हालत होती है कि न किसी से वहाँ हम लड़ते हैं न झगड़ते हैं न ज़ोर से बोल सकते हैं। बस इसी से समझ लेना चाहिये कि अल्लाह व रसूल के दरबारों में हमें कैसा नीचा बन कर रहना चाहिये।

और आख़िरी बात यह है कि उन मुक़द्दस दरबारों में जब तक हाज़िरी नसीब रहे, रोजाना. बल्कि खुदा तौफ़ीक दे तो एक एक दिन में सैकड़ों बार अपने गुनाहों से तौबा कीजिये, और पक्का इरादा और अहद कर लीजिये, कि आईन्दा उमर भर उन गुनाहों के पास न जाऊँगा और वापसी के बाद मरते दम तक उस पर कायम रहिये, और हमेशा याद रखिये कि आप अल्लाह के खास दरबार में और रसूलललाह (स०) की सरकार में क्या अहद करके आये हैं, और अगर यह अहद टूटा तो आप क्यामत में क्या मुँह दिखा सकेंगे।

अब इस मज़मून को इस दरख़्वास्त पर ख़त्म करता हूं कि मक्का मुअज़्ज़मा और मदीना मुनव्वरा की दुआओं में अगर कभी कभी इस नाचीज़ को आप अपने साथ शामिल कर लिया करें, और रौज़-ए-अक़दस की किसी हाज़िरी में इस सियाहकार का भी सलाम सरकारे नबवी मे अर्ज़ कर दिया करें तो इस आजिज़ पर आपका सबसे बड़ा एहसान होगा।

إِنَّ اللَّهَ لَا يُضِيعُ أَحُرَ المُحُسِنِين

"इन्नल्ला ह ला युजीओ अजरल मुहसिनीन" अल्लाह तआ़ला एहसान करने वाले के अज को

जाए नहीं करता।

وَالسَّلاَمُ

मो० मन्जूर नोमानी

औरतों के मसायल

इस छोटी सी किताब में औरतों के खास मसायल नहीं आये, इसलिय उनके ज़रूरी मसायल नीचे लिखे जा रहे हैं:—

1- तलबियह "लब्बैक अललाहुम्म लब्बैक" वाली दुआ बुलन्द आवाज से न कहेंगी।

2- तवाफ में रमल न करेंगी।

3- सफ़ा व मरवा की सई मं कुछ हिस्सा मर्द दौड़ कर चलते हैं, औरतें अपनी चाल चलेंगी।

4— अगर हजरे असवद के पास ज्यादा भींड़ हो तो बोसा लेने या हाथ लगाने की कोशिश न करें, हाँ जगह खाली हो, भीड़ न हो तो बोसा लिया करें, या हाथ लगा कर चूम लिया करें।

5— एहराम खोलने के बाद मर्दों के लिये तो बाल मुण्डवाना या कतरवाना दोनों जायज़ हैं, लेकिन औरतें अपने सर के बालों में से एक उँगली के बराबर कतरवा लें।

6— अगर एहराम बांधने के बाद किसी औरत को माहवारी आये तो इस हालत में जिस तरह औरत नमाज़ नहीं पढ़ सकती, रोज़ा नहीं रखा सकती उसी तरह मस्जिद—ए—हराम में भी दाख़िल नहीं हो सकती, काबा शरीफ़ का तवाफ़ भी नहीं कर सकती, और अगर एसी हालत पेश आ जाये तो वहाँ

मौकं पर किसी मुस्तनद आलिमे दीन से मसला पूछ कर अमल किया जाये, माहवारी का यह वाक्या हज के मुख़तलिफ़ मौक़ों पर पेश आ सकता है, और हर मौके के हुक्म अलग अलग हैं, इसलिये ज़रूरी है कि ऐसी औरत किसी आलिम के फ़तवे के मुताबिक पूछ कर हर मौक् के मुताबिक हज के मनासिक अदा करे। अपने मेहरम के ज़रिये पूछे या किसी और औरत को वास्ता बनाकर उसके मेहरम के जरिये मालूम करे। والسلام آخرأ मौ० मंजूर नोमानी

इस्लाम क्या है ?

मौलाना मो० मंजूर नोमानी इस में निहायत आसान जबान व बेहद दिलनशीन अन्दाज में इस्लामी तालीमात का पूरा खुलासा आ गया है।

दीन की जरूरी वाकिकयत ही के

लिये नहीं बल्कि पूरा मुसलमान और

अल्लाह का वली बनने के लिये भी इसका मृतालिआ (अध्ययन) और इस पर अमल इन्शाअल्लाह काफी है

इन्सानियत जिन्दा है:

मौलाना मुहम्मद मंजूर नोमानी के 4 सबक आमोज वाकिआत का बयान दिलचस्प अन्दाज में।

मूल्य

मलफूजात

मौलाना मो० इलयास (रह०)

बानी-ए-तबलीगी जमाअत मौलाना मो० इलयास (रह०) के

मलफ्जात व इशादात का मजमुआ

जिससे तबलीगी काम की हकीकृत, उसूल

और तरीक-ए-कार के बारे में पूरी जानकारी

मिल सकेगी।

मो० मोहम्मद मंज़ूर नोमानी (रह०) की उ	र्दू किताबे
इस्लाम क्या है ?	30/-
दीनोशरीअत	100/-
कुराअन आपसे क्या कहता है।	100/-
मुआरिफुल हदीस मुक्कमल सात जिल्दें	1000/-
तज़िकरा मुजद्दिद अलफेंसानी	80/-
मलफूजात मौलाना इलयास (रह०)	35/-
शैख मोहम्मद इब्ने अब्दूल वहाब (रह०)	
के खिलाफ प्रोपैगंडा	40/-
(अरबी एडीशन)	60/-
तस्ववुफ क्या है	30/-
नमाज और खुतबे की जुबान	. 8/-
आप हज कैसे करें ?	35/-
आसान हज	10/-
मुन्तख़ब तकरीरें	50/-
मेरी तालीबे इलमी	5/-
आप कौन हैं, क्या हैं और आपकी	
मंज़िल क्या है ?	10/-
कुरबे इलाही के दो रास्ते	7/-
कुरआन व हदीस की सौ दोआयें	9/-

इन्सानियत जिन्दा है (उर्दू)	12/-
फैसलाकुन मुनाजिरा	30/-
मौलाना मौदूदी की साथ मेरी रिफाकत	
की सरगुज़श्त	45/-
तबलीगी जमाअत जमाअतेइस्लामी	· ·
और बरेलवी हजरात	18/-
अक़ीदये इल्मे ग़ैब	10/-
कादयानी क्यों मुसलमान नहीं ?	30/-
कादयानियत पर गौर करने का सीधा रास्ता	12/-
कुफरोइस्लाम के हुददे और कादयानियत	12/-
कल्मये-तैइयेबा की हकीकत	12/-
बरकाते रमजान	20/-
मसअलय हयातुन नबी की हकीकत	10/-
दरानी इन्कलाब इमाम खुमैनी और शीयीयत (उदू)	80/-
इरानी इन्कलाब इमाम खुमैनी (अंग्रज़ी)	80/-
	<i>2</i>
	•